


లియో టాల్స్టాయ్

కాలిక్రొనం

నవంబర్ 2009

మాసపత్రిక

వెల: రూ.5



పెట్టుబడిదారి విధానం

“వెనుకటి గుణమేల మాను!”

రవ్యన్ సాహితీ శిఖరం టాల్స్టాయ్

ప్రపంచ సాహిత్యంలోనే టాల్స్టాయ్ వంటి రచయిత లేడు. ఇంత వరకూ పుట్టలేదని కీర్తించబడ్డ టాల్స్టాయ్ జీవనయానం ఎంతో ఆసక్తికరంగా ఉంటుంది. 1908 సం॥లో ఒక భారతీయ వార్తా పత్రికలో రష్యాకు చెందిన సుప్రసిద్ధ నవలా రచయిత లియో టాల్స్టాయ్ రచన “హిందువుకు ఒక లేఖ” ప్రచురించబడింది. దక్షిణాఫ్రికాలో అప్పుడప్పుడే కార్యకలాపాలు ప్రారంభించిన గాంధీజీని ఆ రచన ఆకర్షించింది. ఆయన లియో టాల్స్టాయ్ తో సంవత్సరం పాటు ఉత్తర ప్రత్యుత్తరాలు నడిపాడు. టాల్స్టాయ్ రచనల్లో “నీలోనే భగవంతుడి సామ్రాజ్యం ఉంది” (ది కింగ్ ఆఫ్ గాడ్ ఇజ్ విత్ ఇన్ యు) అనేది గాంధీజీని తీవ్రంగా ప్రభావితం చేసింది.

టాల్స్టాయ్ బోధించిన “ అహింసాయుత ప్రతిఘటన” గాంధీజీ తన ఉద్యమానికి మార్గదర్శకంగా తీసుకున్నాడు. మాంసాహారాన్ని వదిలేసాడు. బ్రహ్మచర్యాన్ని, సత్యవ్రతాన్ని పాటించారు. ఈ విధంగా మనమందరమూ ఎరిగిన మహాత్ముడి వ్యక్తిత్వం రూపకల్పనలో టాల్స్టాయ్ రచనల ప్రభావం ఎంతో ఉంది.


రవ్యన్ సాహితీ శిఖరంగా వర్ణించబడే టాల్స్టాయ్ సెప్టెంబర్ 9, 1828నాడు రష్యాలోని యాసనాయపోలియానాలో జన్మించాడు. రష్యాలోని ఉన్నత రాజవంశీకులలో టాల్స్టాయ్ కుటుంబం ఒకటి. 1844 సం॥లో కజాన్ యూనివర్సిటీలో న్యాయ విద్యను, ప్రాచ్య భాషను చదవడానికి వెళ్ళాడు. కాని ఆ చదువును మధ్యలోనే ఆపేసి స్వస్థలానికి తిరిగి వచ్చాడు. 1851 సం॥కాలంలో మాస్కోలో కొంతకాలం స్వేచ్ఛగా గడిపాడు. సైన్యంలో కూడా పని చేసాడు. ఆ సమయంలోనే రచనలు చేయడం మొదలు పెట్టాడు.

1857 మరియు 1860-61 సం॥లలో రెండు సార్లు టాల్స్టాయ్ యూరోప్ అంతటా పర్యటించాడు. ఆనాటి కాలంలో సుప్రసిద్ధులైన విక్టర్ హ్యూగో, ఫ్రౌడాన్ వంటి వారితో పరిచయమయింది. వారి రచనలు ప్రభావితం చేసాయి. ఒకసారి ఫ్రాన్స్ లో బహిరంగ మరణ శిక్షను చూసాడు. దానితో చలించిన టాల్స్టాయ్, తన మిత్రుడికి “ప్రభుత్వం అనేది కుట్రతో ఏర్పాటు చేయబడింది. అది ప్రజలను అవినీతి పరులుగా మారుస్తుంది. ఇప్పటినుండి నేను ఎప్పుడూ ఎక్కడా ఏ ప్రభుత్వానికి నా సేవలిందింను” అని రాసాడు.

టాల్స్టాయ్ విస్తృతంగా రచనలు చేసాడు. ఆయన రచనల్లో “యుద్ధము-శాంతి”, “అన్నా కెరినా” అనే నవలలు ప్రముఖమైనవి. ‘యుద్ధం-శాంతి’ నవలా రచన ఆయన మేధస్సుకు, రచనా శక్తికి సాక్ష్యంగా నిలిచిపోతుంది. ఆ నవలలో 580 పాత్రలుంటాయి. వాటిలో కొన్ని వాస్తవికమైనవి కాగా, కొన్ని కల్పిత పాత్రలు. కుటుంబ జీవితం, నెపోలియన్ ప్రధాన కార్యాలయం, యుద్ధ రంగాలు ఈ నవలలో విస్తారంగా కనబడతాయి. 19వ శతాబ్దంలోని సామాజిక రాజకీయ అంశాలను వాస్తవికంగా విపులంగా చిత్రీకరించిన ఉద్రేకంగా ఈ నవల చరిత్రలో నిలిచిపోయింది. ‘అన్నా కెరినా’ నవలను ఎన్నోసార్లు హాలీవుడ్ లో చిత్రాలుగా తీసారు.

క్రీస్తు ప్రవచనాలు ప్రేరణగా టాల్స్టాయ్ రాచరిక వ్యవస్థను వ్యతిరేకించాడు. అది పేదలపాలిట పెద్ద బరువుగా తలిచాడు.

వ్యక్తిగత ఆస్తిని నిరసించాడు. వివాహ వ్యవస్థకు బదులు బ్రహ్మచర్యాన్ని, ఇంద్రియనిగ్రహాన్ని పాటించాలని బోధించాడు. ఈ బోధనలు మహాత్ముగాంధీని ఆకర్షించాయి. పశుబలంతో దుర్మార్గులు చేసే పాలనగా ప్రభుత్వాన్ని విమర్శించాడు. ఈ ప్రభుత్వం కన్నా బందిపోట్లు నయమన్నాడు. చర్చి పక్షపాత ధోరణిని బయటపెట్టాడు. సాంప్రదాయ క్రైస్తవ బోధనలకు విరుద్ధంగా టాల్స్టాయ్ రచనలు సాగడంతో ఆయన అటు ప్రభుత్వం నుండి, చర్చి నుండి వేధింపులు ఎదుర్కొన్నాడు. హింసాయుత విప్లవకారులు ఈ వ్యవస్థను కూలదోయాలని సరిగ్గానే అర్థం చేసుకున్నారని అన్నాడు. అదే సమయంలో అది హింసతో కాకుండా వ్యక్తులలో వచ్చే నైతిక పరివర్తన ద్వారానే సాధించాలని నమ్మాడు. అయినప్పటికీ ఆనాటి విప్లవకారులకు సానుభూతితో సహాయపడ్డాడు. రవ్యన్ విప్లవానికి ఆయన రచనలు పరోక్షంగా తోడ్పడ్డాయి.



ఈ రకంగా సమాజంలో సమస్త దుర్మార్గాలకు వ్యక్తిగత ఆస్తి మూలకారణమని గుర్తించడంలో టాల్స్టాయ్ ప్రతిభ దాగి ఉంది. ఆయన జీవితం చివరి కాలంలో తన ఆస్తులను దానధర్మాలకు ఖర్చు చేసి, సన్యాసిగా బ్రతకాలని ప్రయత్నించాడు. తన 82వ ఏట విరాగిలా పర్యటనకు బయలుదేరి ఒకరైల్వే స్టేషన్ లో నవంబరు 20, 1910 నాడు జబ్బు పడి మరణించాడు. తర్వాతి కాలంలో టాల్స్టాయ్ ఆశించిన విధంగా రష్యాలో రాచరిక వ్యవస్థను లెనిన్ నాయకత్వాన బోల్షివిక్ పార్టీ కూలదోసింది. వ్యక్తిగత ఆస్తిని రద్దు చేసి సోషలిస్టు వ్యవస్థను స్థాపించింది.

నవంబర్ - 2009

కార్మికలోకం

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి : 22 సంఘిక : 11
విడి ప్రతి వెల : రూ. 5
సం॥ చందా : రూ. 50

విషయ సూచిక

| | |
|-----------------------------|-------|
| సంపాదకీయం | 1 |
| కార్మికీయం | 2 |
| కవర్ స్టోరీ | 3-5 |
| డాక్టర్ - డాక్టర్ | 6 |
| ఉద్యమవార్తలు | 7-15 |
| వరద బీభత్సం | 16-17 |
| కేంద్ర కార్మిక సంఘాల సదస్సు | 19 |
| బాలలొకం | 20 |
| సామాజిక న్యాయం | 21 |
| చైతన్యపథం (కథ) | 22 |
| కవిత | 25 |
| అంతర్జాతీయం | 27 |
| మహా విప్లవానికి జేజేలు | 28 |
| శ్రామిక మహిళ | 29 |
| రీకో కార్మికుల సమ్మె | 31 |

మేనేజర్

కార్మికలోకం

ఇ.సం.1-7-139/44, ఎస్.ఐ.జి.స్ట్రాక్ కేంద్రం,
ఎస్.ఆర్. క.నగర్, లిసాలగడ్డ, జమిన్దార్ పూర్,
ముప్పరాబాద్, హైదరాబాద్-20.
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,
ఎస్.వీరయ్య, ఆర్.సుధాభాస్కర్,
పి.అజయ్ కుమార్, మహమ్మద్ అబ్బాస్,
పి.అరుణ, ఆర్.ఎస్.మూర్తి, సత్యభాస్కర్.

మేనేజియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,
ఆర్.ఎస్.మూర్తి, పి.అరుణ, బాల్ రాజ్

వరద నష్టం ప్రభుత్వ వైఫల్యమే

గత వందేళ్ళలో ఎన్నడూ కనీ, వినని రీతిలో రాష్ట్రంలో వరదలు భీభత్సం సృష్టించాయి. కర్నూలు, మహబూబ్ నగర్, కృష్ణా, గుంటూరు, నల్గొండ జిల్లాలు తల్లడిల్లిపోయాయి. 96 మండలాల్లో 565 గ్రామాల్లో తీవ్రమైన నష్టం జరిగింది.

ఈ వరదల్లో అధికారిక లెక్కల ప్రకారం 73 మంది ప్రాణాలు కోల్పోయారు. సుమారు 17 లక్షల మంది నిరాశ్రయులయ్యారు. పేదలు, అసంఘటితరంగ కార్మికులు, చిన్న వ్యాపారులు, మధ్యతరగతి, ఉద్యోగులు, రైతులు సర్వస్వాన్ని కోల్పోయి దిక్కుతోచని స్థితిలో సహాయక శిబిరాల్లోను, రక్షిత ప్రాంతాల్లోను తలదాచుకున్నారు. అత్యధికులు ఉపాధిని కోల్పోయారు. అన్ని తరగతుల ప్రజలు ఆహారపొట్ల కోసం ఆశగా ఎదురు చూసే దుస్థితి.



ఈ ఘోరవిపత్తును చూసి చలించిన ఉద్యోగులు, కార్మికులు తమవంతుగా ఒకరోజు వేతనాన్ని విరాళంగా ఇచ్చారు. వివిధ సంస్థలు, రాజకీయ పార్టీలు ఆర్థికంగాను, వస్తురూపంలోను సహాయం అందించటంతోపాటు శ్రమదానం ద్వారా విశాల సంఘీభావాన్నందించాయి. ముఖ్యమంత్రి సహాయ నిధికి కోట్లాది రూపాయలు జమ అయ్యాయి. సిఐటియూ జిల్లా, రాష్ట్ర స్థాయి నాయకులతో సహా అనేకమంది కార్యకర్తలు సహాయ కార్యక్రమాల్లో పాల్గొని బాధితులకు చేయూతనిచ్చారు. సిఐటియూ రాష్ట్ర మాజీ అధ్యక్షులు శ్రీ ఎం.ఎ.గఫూర్ కర్నూలు జిల్లాలో ప్రజలకు అంధగా నిలబడటం అభినందనీయం.

వరదల నివారణకు జాగ్రత్తలు తీసుకోవటంలోను, వరద హెచ్చరికలు, వరదలనంతరం చేపట్టాల్సిన సహాయక చర్యల్లోను, ప్రజలను సురక్షిత ప్రాంతాలకు తరలించడంలోనూ రాష్ట్ర ప్రభుత్వం విఫలమయింది. కేంద్ర జల వనరుల సంఘం నుండి ఎటువంటి ముందస్తు హెచ్చరికలు రాలేదంటూ రాష్ట్ర ప్రభుత్వం అబద్ధాలు చెప్పి కన్నంలో దొంగలాగ దొరికిపోయింది.

ప్రభుత్వం బాధితులను ఆదుకుంటామని చెప్తూనే ఆంక్షల చట్రం బిగించింది. బాధితుల సంఖ్యను తగ్గించి చూపే ప్రయత్నాలు జరుగుతున్నాయి. విజయవాడలో 20 వేల కుటుంబాలు నష్టపోయాయని ప్రకటించిన ప్రభుత్వం శిబిరాల్లో ఉన్న 17వేల కుటుంబాలను మాత్రమే బాధితులుగా గుర్తించింది. 684.5 కోట్ల రూపాయలతో వరద ప్రాంతాల్లో లక్ష ఇళ్ళు నిర్మిస్తామన్న ప్రభుత్వం వీటికి కూడా అనేక షరతులు పెట్టింది. ఉన్న ప్రాంతాన్ని వదిలి వేరే ప్రాంతానికి వెళ్ళేందుకు సిద్ధపడిన వారికి మాత్రమే ఇళ్ళు నిర్మిస్తామని చెప్తున్నది. అధికారపక్ష నాయకుల వత్తిడితో వరద నష్టంతో సంబంధం లేని కొంతమందిని బాధితుల జాబితాలో చేర్చి అసలు బాధితులను తొలగించారు. ఇటువంటి అక్రమాలను నివారించాలి.


శ్రీశైలం, నాగార్జున సాగర్ జలాశయాల్లో ప్రమాదస్థాయికి చేరుకునే వరకు నీటిని దిగువకు విడుదల చేయక పోవటం ప్రజల రక్షణ పట్ల ప్రభుత్వ నిర్లక్ష్యానికి నిదర్శనం. ఈ పెనుముప్పుకు ప్రధమ దోషి ప్రభుత్వమే.

బాధితులందరికీ పూర్తి సహాయం అందించటంతోపాటు ఉపాధి కల్పించేందుకు చర్యలు తీసుకోవాలి. రైతులు రెండోపంట వేయటానికి విత్తనాలు, ఎరువులు పూర్తి సబ్సిడీతో ఇవ్వాలి. ప్రధానమంత్రి ప్రకటించిన 1000 కోట్ల రూపాయలు ఏ మూలకూ సరిపోవు. రాష్ట్ర ప్రభుత్వం కోరిన 12వేల కో.రూ.లు వెంటనే మంజూరు చేయాలి. ముఖ్యమంత్రి సహాయనిధిని బాధితులకు సక్రమంగా అందించేందుకు తగు చర్యలు తీసుకోవాలి. కర్నూలు నగరంలో కరకట్ట వెంటనే నిర్మించాలి. ప్రకాశం బ్యారేజి దిగువన, ఎగువనున్న కరకట్టలను మరమ్మతులు చేయించి వాటి నిర్వహణకు తగిన ప్రాధాన్యతనివ్వాలి. ఆధునిక సాంకేతిక పరిజ్ఞానాన్ని ఉపయోగించుకోవాలి. నిపుణుల, అనుభవజ్ఞుల సూచనలను పరిగణనలోకి తీసుకొని భవిష్యత్లో ఇటువంటి విపత్తుల నుండి ప్రజలను, రాష్ట్రాన్ని కాపాడుకునేందుకు ఆచరణాత్మక ప్రణాళికను రూపొందించాలి.



కామం

వివిధ పత్రికల సౌజన్యంతో



పెట్టుబడిదారి విధానం “వెనుకటి గుణమేలమాను!”

“భారత దేశం ప్రపంచంలోనే అతి పెద్ద ప్రజాస్వామ్య దేశం” ఈ మాట తరచూ వింటూంటాం. దాంతో “అబ్బ!” అంటూ లొట్ట లేసుకుంటూ తెగ ముచ్చట పడిపోయే వారు కొందరున్నారు. “పాకిస్థాన్‌లాగా ఏ రోజూ మన దేశం మిలటరీ పాలనలో లేదు! పైగా క్రమం తప్పకుండా ఐదేళ్ళకోసారి ఎన్నికలు జరుగుతున్నాయ్. ప్రభుత్వాల నెన్నుకుంటున్నాం కదా! మరిదంతా ప్రజాస్వామ్యంకాక ఇంకేంటి?” అని దబాయిస్తారు కూడ ఈ బాపతు.

ఇలాంటి వారి గురించే శ్రీశ్రీ మహాప్రస్థానంలో “అదృష్ట వంతులు మీరు, వెలుగును ప్రేమిస్తారు, ఇతరులను దోషిస్తారు.

మంచికీ, చెడ్డకీ నడుమ కంచుగోడలున్నాయి మీకు”
“మీ కన్నుల చూపులు సరళ రేఖలో! రేఖ చెదిరితే గొల్లు మని పోతారు రేఖ అవతలి వారంతా నేరగాళ్ళు రేఖను రక్షించడానికే న్యాయస్థానాలు, రక్షకభట వర్గాలు చెరసాలలు, ఉరికొయ్యలు

అన్నాడు. వీరినే చెలం “ఆమూల పాత గోరీల కేసి మొహాలు తిప్పుకొని నగిషీలు చెక్కుతున్నా” రన్నాడు.
మన సమాజంలో వీరిసంఖ్య కూడ తక్కువేమీ లేదు. వీరి ప్రచారానికి లోనయ్యే వారి సంఖ్య కోట్లలో ఉంటుంది. అందుకే ఈ వ్యాసం



కొత్తకథ

17,18 శతాబ్దాల్లో కార్మికులు సంఘం పెట్టుకుంటే జైళ్ళునోరు తెరిచేవి. ఇద్దరు, ముగ్గురు కార్మికులు కల్పివెళ్ళి తమ సమస్యల్ని యాజమాను లకు చెప్పుకుంటే వారు తనకి వ్యతిరేకంగా కుట్ర చేశారని చెప్పి జైళ్ళలో పెట్టేవారు. 18వ శతాబ్దంలో ఇంగ్లండులో దానికోసం “కాంబినేషన్ చట్టం” చేయబడింది. అనేక పెట్టుబడి దారి దేశాల్లాగే మన దేశంలోనూ పారిశ్రామికీకరణ సాగుతున్న తొలిరోజుల్లో (1860-90) పని ప్రదేశంలోనే కార్మికులను కొరడాలతో కొట్టేందుకు, పని భారం భరించలేక అంటే సూర్యోదయం నుండి సూర్యాస్తమయం దాక పని చేయలేక పారిపోయే కార్మికుల్ని పట్టి తేవడానికి ప్రతికంపెనీలోను కొందర్ని నియమించేవారు. కార్మికులపై వివిధ రూపాల్లో శిక్షలు అమలు చేసేవారు.

ప్రజాస్వామ్యం గురించి గొప్పలు చెప్పుకునేవారు ఇలాంటి అంశాలను గమనంలోకి తీసుకోరు. లేదా కావాలనే దాచి పెడ్తారు. బ్రేడ్ యూనియన్ కార్యకర్తలు వాటిని విస్మరించరాదు. 1830-50 మధ్య ఇంగ్లండులో జరిగిన ఛార్టిస్టు ఉద్యమం ప్రధాన డిమాండు ఆస్తితో సంబంధం లేకుండా సార్వత్రిక ఓటుహక్కు ఇవ్వాలని! అంటే 20 శతాబ్ది వచ్చే వరకు ఇంగ్లండులో సార్వత్రిక ఓటు హక్కు ఎండమావిగానే మిగిలింది. 1950 తర్వాతనే అమెరికాలో నీగ్రోలకు ఓటు హక్కు ఇచ్చారని మరువరాదు.

వెరసి, పెట్టుబడిదారి దేశాల్లో నేడు మనం చూస్తున్న ప్రజాస్వామ్యం” ప్రజలు, ముఖ్యంగా కార్మిక వర్గం పోరాడి

సంపాదించుకున్నదే తప్ప పెట్టుబడిదారులు ఉదారంగా ఇచ్చింది కాదు! దాదాపు 400 సం॥ల కాలంలో పరిణామం చెందిన పెట్టుబడి దారి “ప్రజాస్వామ్యాన్ని” నిన్ను, మొన్నటి దాకా మనం చూశాం.

2వ ప్రపంచ యుద్ధం తర్వాత సోషలిస్టు కూటమి పురోగమించటం, దానికి ప్రతిగా సామ్రాజ్యవాదం చితికి పోయిన తన ఆర్థిక వ్యవస్థ పురోగమనానికి ఎంచుకున్న “సంక్షేమ రాజ్య సిద్ధాంతం” ఉధృత సాగుతున్న పశ్చిమదేశాల కార్మికోద్యమం కలిసి (పశ్చిమదేశాల) పెట్టుబడిదారి “ప్రజాస్వామ్యాన్ని” పటిష్టం చేశాయి.

ప్రపంచీకరణ యుగంలో అన్నీ రివర్స్ జేతున్నాయి. బహుళజాతి కంపెనీల లాభాపేక్షే అన్నింటి కన్న ప్రాధాన్యత సంతరించుకుంది. ఈ దశలో అమెరికన్ ప్రయోజనాల కనుగుణంగా ప్రపంచం నడుచుకుంటోంది. లేదా నడుచునేలా అమెరికా చూస్తోంది. ఐతే, ఇదేదో హఠాత్పరిణామం కాదు. అమెరికా అధ్యక్షుడు కాకముందు ఉడ్రోవిల్సన్ (1907లో) చేసిన వ్యాఖ్యలు ఇక్కడ గమనార్హం. ఆరోజుల్లో కొలంబియా యూనివర్సిటీలో ఆయన చేసిన ఉపన్యాసం “దేశ సరిహద్దు అధిగమించి (మన) వాణిజ్యం విస్తరిస్తున్నది. ప్రపంచమంతా ఒకే మార్కెట్గా మారాలని పారిశ్రామిక వేత్తలు కోరుతున్నారు. వారు ఏదేశానికి వెల్తే ఆదేశానికి మన జాతీయ పతాకం వారిని అనుసరించి వెళ్ళాలి. ఏదేశం ఐనా మన పారిశ్రామిక వేత్తలకు ద్వారాలు తెరవక పోతే వాటిని బ్రద్దలుకొట్టాలి. మన

ఇటీవల సమ్మెల వెల్లువ పెరిగింది. ఈ విషయం గుత్తపెట్టుబడిదార్ల పత్రికైన “బిజినెస్ వరల్డ్” ఈ మధ్య ప్రముఖంగా పేర్కొంది. ఇక్కడ మరో ముఖ్య విషయం ప్రస్తావనార్హం. జీతభత్యాల కంటే యూనియన్ల గుర్తింపు, కాంట్రాక్టు కార్మికుల రెగ్యులరైజేషన్, తొలగించిన నాయకులను తిరిగి పనిలో పెట్టుకోవాలి మొ॥న డిమాండ్లు ప్రముఖంగా ముందుకొస్తున్నాయని “బిజినెస్ వరల్డ్” పేర్కొంది.

2005లో గురుగావ్లోని హీరోహోండా కార్మికులపై పోలీసులు విరుచుకు బద్ద ఘటన మనం మరిచి పోకముందే, అదే గుర్గావ్లో ‘రీకో’ కంపెనీ యాజమాన్యం కిరాయిగూండాలతో దాడి చేయించి అజిత్ యాదవ్ అనే కార్మికుడ్ని పొట్టన పెట్టుకుంది. మన దేశంలో వున్న చట్టాలను ధిక్కరిస్తూ చెన్నైలోని హుందాయ్ మోటార్స్ కార్మికులు స్థాపించుకున్న యూనియన్ను గుర్తించి నిరాకరించటంతో సుదీర్ఘ పోరాటం చేశారా కార్మికులు.

జర్మన్ ఎంఎన్ఎస్ఐ ఎఫ్కాస్లోను, నెస్లేలోను ఎంఆర్ఎఫ్ అరకోణం, మహింద్రా & మహింద్రా నాసిక్) మొ॥న కంపెనీల్లో వివిధ రూపాల్లో అలజడి రేగింది.

బహుశా కాల చక్రాన్ని వెనక్కి తిప్పగలమనే ప్రయత్నింలో పెట్టుబడి దారి వర్గం ఉంది. దేశంలోనూ, రాష్ట్రంలోను పెరుగుతున్న ప్రతిఘటన పెట్టుబడిదారుల ప్రయత్నాలు ఫలించవని స్పష్టం చేస్తున్నాయి.



దేశానికి చెందిన పారిశ్రామిక వేత్తలు విదేశాల్లో పొందిన రాయితీలను మన మంత్రులు రక్షించాలి. ఈ రక్షించే క్రమంలో ఆ దేశాల సార్వభౌమాధికారానికి భంగం కలిగినా మనం లెక్క చేయకూడదు. వలసలు సాధించుకోవాలి. స్థాపించుకోవాలి. ప్రపంచంలో మనకు పనికి వచ్చే ఏప్రాంతాన్ని వదిలి పెట్టకూడదు” అన్నాడు. 1912 తర్వాత ఆయనే అమెరికా అధ్యక్షుడయ్యాడు.

నేడు మనం చూస్తున్న ప్రపంచీకరణ అమెరికా ఆధిపత్యంలో అంటే డాలర్ ఆధిపత్యంలో సాగుతున్నది. పెట్టుబడిదారులకు ఏది లాభంగా ఉంటే అదే అమలౌతోంది. సుమారు వంద సం॥ల తర్వాత ఉద్రోవిల్సన్ ఆశ నెరవేరింది. ఫైనాన్స్ పెట్టుబడి ప్రపంచ వ్యాపితంగా స్వేచ్ఛగా ప్రవహించడానికి అన్ని అడ్డు గోడలు తొలగించ బడ్డాయి.

ఇదంతా నాణానికి ఒకప్రక్క. దేశాలకు దేశాలను తమ ఇష్టారాజ్యంగా కొల్లగొట్టుకు పోవడాన్ని ముఖ్యంగా 3వ ప్రపంచ దేశాల్లో కష్ట జీవులు ప్రతిఘటిస్తున్నారు. 1999లో సియాటిల్తో ప్రారంభమైన అభివృద్ధి చెందిన దేశాల కార్మికుల ప్రతిఘటన పదును దేలుతోంది. జి 8 దేశాధినేతల సమావేశాలు, ఐఎమ్ఎఫ్, ప్రపంచ బ్యాంకు బోర్డు ఆఫ్ డైరెక్టర్స్ సమావేశాలు రక్తసిక్తం కాకుండా ముగియటం లేదు. అన్ని చోట్ల “పెట్టుబడి దారి విధానం నశించాలి అన్న నినాదం ప్రముఖంగా ముందుకొస్తోంది. చెన్నైలో హుండా య్ మోటారు కార్మికులకు మద్దతుగా ద.కొరియా, అమెరికాల్లోని హుండా య్ కార్మికులు నిలిచారు. గతంలో గుర్గావ్ హీరో హోండా కార్మికులకు

మద్దతుగా జపాన్లోని అతిపెద్ద కార్మిక సంస్థ “జన్రోరెన్” నిలిచింది.

సోవియట్ యూనియన్లో సోషలిజానికి ఎదురు దెబ్బలు తగిలిన (1991) దశకంలోనే ప్రపంచీకరణ కుప్పకూలటం మొదలైంది. ఆగ్నేయాసియా వ్యవస్థలు 1998లో పేకమేడల్లా కూలాయి. 2001లో డాట్కాం సంక్షోభం, 2007 సెప్టెంబర్లో హాసింగ్ బుడగ పేలి అమెరికా ఆర్థిక వ్యవస్థ దొల్లతనాన్ని బయట పెట్టింది.

పెట్టుబడిదారీ సిద్ధాంత వేత్తలకు ఎంత దిమ్మతిరిగిందంటే “మనం ఇక్కడ మాట్లాడుకున్నది సంక్షోభంలో వున్న ఏవో కొన్ని దేశాల గురించి కాదు. మొత్తం వ్యవస్థే సంక్షోభంలో ఉంది” అని 1998లో ఐఎంఎఫ్ అధినేత మైఖేల్ కామ్ డాసెన్ వాపోయాడు. బహుశ ప్రస్తుత సంక్షోభం చూస్తే ఆయన గుండె పగిలి చచ్చిఉండేవాడు.



ఈ దశలో పెట్టుబడిదారులు తెగబడ్తున్నారు. లాభాల రేటు తగ్గుతున్నా భరించలేకున్నారు. ఇక లాభమే తగ్గుతుందంటే లేదా నష్టాలు వస్తున్నాయంటే, తమ వ్యాపారాలకు అడ్డం వస్తుందంటే మళ్ళీ పాత రోజుల్లా మారణకాండ సాగిస్తున్నారు. మన దేశంలో కార్మికోద్యమ దుర్గంగా నిలిచిన బెంగాల్ వామపక్ష పాలనను కూలదోసేందుకు నేడు ఆ రాష్ట్రంలో రక్తపుటేర్లు పారిస్తున్నారు.

అందుకే, భారత దేశ కార్మికవర్గమా! పారా హుషార్ !!

- ఆర్. సుధాభాస్కర్

◆ ◆ ◆

డెంగీ నివారణ చర్యలు



డెంగీ అనేది దోమ కాటు వల్ల వచ్చే ఒక వైరల్ ఇన్ ఫెక్షన్. దాని విస్తృతి రోజురోజుకీ పెరుగుతోంది. నగర, పట్టణ ప్రాంతాల్లో ఈ వ్యాధి మరి ఎక్కువగా కనబడుతోంది. ఇది ఏ వయసు వారికైనా రావచ్చు. అయితే 15 ఏళ్ళ లోపు వారికి ఇది తీవ్రంగా పరిణమిస్తుంది.

ఎడిస్ ఈజుస్టై అనే దోమ కాటుతో మనిషి నుంచి మనిషికి వైరస్ వ్యాపిస్తుంది. నాలుగు రకాల వైరస్ల వల్ల డెంగీ వస్తుంది. ఏ ఒక్క వైరస్ శరీరంలోకి వెళ్ళినా డెంగీ లక్షణాలు కనబడతాయి. ఒక వ్యక్తికి ఒకరకం డెంగీ వైరస్ తో వ్యాధి వచ్చాక మళ్ళీ రెండో రకం వైరస్ సోకితే మళ్ళీ ఇన్ ఫెక్షన్ రావచ్చు. ఇలా వివిధ సందర్భాల్లో ఒక మనిషి ఒకటి లేదా రెండు లేదా నాలుగు వైరస్ల వల్ల కూడా ఇన్ ఫెక్షన్ కు గురయ్యే అవకాశం ఉంది.

ముఖ్య లక్షణాలు :

హై ఫీవర్, తలనొప్పి, కీళ్ళ నొప్పులు, కండరాలు, ఎముకల నొప్పులు, చర్మంపై ర్యాషెస్ రావడం, కొన్నిసార్లు రక్తస్రావం కావడం, వీటితోపాటు మరికొన్నిసార్లు తీవ్రమైన కడుపునొప్పి, వాంతుల్లో రక్తం పడటం, ముక్కు నుంచి రక్తం కారడం,

మొదడు వాపు లక్షణాలు కూడా కనబడతాయి.

కొద్దిమందిలో రక్తస్రావం జరగడం వల్ల లేదా ఈ వైరల్ ఇన్ ఫెక్షన్ తో రక్తనాళాల్లో, రక్తకణాల్లో మార్పుల వల్ల డెంగీ హెమరేజిక్ ఫీవర్, డెంగీ షాక్ సిండ్రోమ్ అనే తీవ్రమైన స్థితికి వెళ్ళిపోవడం జరుగుతుంది. 5-10 శాతం మందిలో ఇది ప్రమాదకర పరిస్థితికి దారి తీసే అవకాశం కూడా ఉంది.

పైన చెప్పిన వ్యాధి లక్షణాలతో పాటు కొన్ని లేబోరేటరీ పరీక్షల ద్వారా డెంగీని పూర్తిగా నిర్ధారించవచ్చు.

చికిత్స :

ఇక చికిత్స విషయానికి వస్తే ఒక నిర్దిష్టమైన చికిత్స ఏదీ లేదు. వ్యాధి నిర్ధారణ తర్వాత రోగి కోల్పోయిన ద్రవ పదార్థాలను శరీరంలోకి ఎక్కించడం, వేరే ఇన్ ఫెక్షన్ సోకకుండా చూసుకోవడం, లక్షణాలను బట్టి చికిత్స ఉంటుంది.

డెంగీ సోకిన వారికి రక్తంలో ప్లేట్ లెట్స్ అనే కణాల సంఖ్య తగ్గడం అనేది చాలా సాధారణంగా చూస్తుంటాం. వీటి సంఖ్య పదివేల కంటే తక్కువ అయితే అంతర్గత అవయవాల్లో రక్తస్రావం అయ్యే ప్రమాదం ఉంది. ప్రపంచ ఆరోగ్య సంస్థ సూచించిన దాని ప్రకారం ప్లేట్ లెట్ ల సంఖ్య పదివేల కంటే తగ్గిన సందర్భాల్లో వాటిని శరీరంలోకి ఎక్కిస్తే ప్రయోజనం ఉంటుంది. కొన్నిసార్లు ప్లేట్ లెట్ కౌంట్ పదివేల నుంచి యాభైవేల వరకు ఉన్నప్పుడు రక్తం ఎక్కించాల్సి రావచ్చు. అయితే వ్యాధి వచ్చిన ప్రతి ఒక్కరికీ ఇలా ఎక్కించాల్సిన అవసరం లేదు. కొద్దిమందికి మాత్రం అవసరమవుతుంది. ఇటీవల కాలంలో కొన్ని మందుల

ద్వారా.... ఉదాహరణకు యాంటీ డీ ఇమ్యూనోగ్లోబిన్ అనే మందు ద్వారా కూడా కొంతవరకు ప్రయోజనం ఉంటుంది. డెంగీకి నిర్ధారిత మందులు, చికిత్స లేకపోవడం వల్ల ముందు జాగ్రత్త చర్యలు తీసుకోవడం చాలా ముఖ్యం.

ఈ వ్యాధి మనిషి నుంచి మనిషికి నేరుగా సోకదు. ఈ వ్యాధి రావడానికి ముఖ్య కారకం దోమ. ఇంటి పరిసరాల్లోనే కాకుండా ఇంట్లో కూడా ఎక్కడా నీరు నిలువ లేకుండా చూసుకోవాలి.

ముందు జాగ్రత్తలు :

మన పరిసరాల్లో దోమలు లేకుండా చూసుకోవాలి.

అలాగే ఇంట్లోకి దోమలు రానీయకుండా కాయిల్స్ పెట్టుకోవడం, దోమతెరలు వాడటం, మస్కిట్ రిపలెంట్స్ ఉపయోగించడం, చర్మానికి క్రీములు, యూకలిప్టస్ నూనె రాసుకోవడం వంటివి చేయాలి.


పిల్లలకు శరీరమంతా కప్పి ఉంచే దుస్తులను వేయాలి. పరిసరాల్లోనే కాకుండా ఇంట్లో కూడా ఎక్కడా నీరు నిలువ లేకుండా చూసుకోవాలి. మొక్కల కుండీల్లో, పాత బాటిల్స్, పాత ప్లవర్ వేజ్ లు, ఎయిర్ కూలర్, పగిలిన బాటిల్స్, విసిరేసిన ప్లాస్టిక్ కప్పులు లాంటివాటిల్లో నీరు నిలవ ఉండకుండా జాగ్రత్తపడాలి.

ఈ వ్యాధికి వ్యాక్సిన్ అన్నది ప్రస్తుతం పరిశోధన దశలో ఉంది. కాబట్టి పైన చెప్పిన జాగ్రత్తలు అందరూ తీసుకోగలిగితే ఈ వ్యాధిని అరికట్టవచ్చు. నిర్దిష్ట సమయంలో సాధారణ చికిత్సతో డెంగీ వ్యాధిని ప్రమాదకరం కాకుండా చూసుకోవచ్చు. కాబట్టి వ్యాధి లక్షణాలు కనిపించగానే డాక్టర్ ను సంప్రదించాలి.

- డా॥ దాసరి రమేష్ బాబు

♦ పిల్లల వైద్య నిపుణులు

రంగారెడ్డి జిల్లా డిపిఓ ఆఫీస్ ముట్టడి



రంగారెడ్డి జిల్లాలో 4 వేల మంది గ్రామపంచాయితీ కార్మికులు పని చేస్తున్నారు. రాష్ట్ర ప్రభుత్వం 2007-08, 08-09 రెండు సంవత్సరాల కనీసవేతనాల మ్యాచింగ్ డబ్బులు రూ. 1,36,58,290 లు వెంటనే కార్మికులకు ఇవ్వాలని, మున్సిపల్ కార్మికులకు ఇస్తున్నట్లు జీవో నెం 1289 ప్రకారం 3900 రూపాయలు కనీసవేతనం గ్రామపంచాయితీ కార్మికులకు కూడా ఇవ్వాలని, ఐదు సంవత్సరాల సర్వీసు కల్గిన కార్మికులందరిని

రెగ్యులరైజ్ చేయాలని, గుర్తింపు కార్డులు ఇచ్చి, ఇతర సౌకర్యాలు కల్పించాలని కోరుతూ అక్టోబర్ 16న రంగారెడ్డి జిల్లా పంచాయితీ ఆఫీస్ (డిపిఓ)ను ముట్టడించి రెండు గంటలపాటు దిగ్బంధించారు. అధికారులు ఎవరు రానందున కార్మికులు కోపోద్రిక్తులై రెండవ అంతస్తులో ఉన్న ఆఫీస్ లోపలకు వెళ్లి బైఠాయించారు. ఈ విధంగా మరో గంటపాటు ఉద్రిక్తత నెలకొంది. ఆఫీస్ లోపల బైఠాయించిన కార్మికుల్ని పోలీసులు బలవంతంగా బయటకి త్రోసివేశారు. మహిళలను కూడా మగపోలీసులు బలవంతంగా లాగి పిడిగుద్దులు గుద్దారు. పోలీసులు దుర్మార్గంగా వ్యవహరించి అనేక మంది కార్యకర్తలపై దాడిచేశారు. ఈ దాడిలో కుత్బుల్లాపూర్ కు చెందిన మల్లేష్ సృహకోల్పోయారు. శ్రీరాములు, కె.నిర్మల, సి.వెంకటేశ్, జి.నర్సిములుకు గాయాలయ్యాయి. ఈ కార్యక్రమంలో గ్రామపంచాయితీ వర్కర్స్ యూనియన్ జిల్లా గౌరవాధ్యక్షులు జి.నర్సిములు, అధ్యక్షులు. ఎం.రత్నం జిల్లా కార్యదర్శి. కె.యాదయ్య, సిఐటియు నాయకులు జి.అశోక్, సి.వెంకటేశ్, ఎ.అశోక్, ఎం.విజయ్, టి.జంగయ్య, ఎన్.మల్లేష్, బి.నర్సిప్పా, కె.నిర్మల, బీమయ్య, దాసు, నర్సిములు, వెంకటయ్య, రాజు తదితరులు పాల్గొన్నారు.

ఆశావర్షార్థకు నెలకు 2000 రూ॥ వేతనంగా చెల్లించాలి




అక్టోబర్ 29న డా॥రామచంద్రారెడ్డి భవన్ లో కె.లక్ష్మీ అధ్యక్షతన ఆశావర్షార్థ జిల్లా ప్రథమ మహాసభ జరిగింది. స్వచ్ఛంద మహిళా కార్యకర్తల పేరుతో పిలవ బడుతున్న ఆశావర్షార్థ జిల్లా వ్యాప్తంగా సిఐటియు అనుబంధ సంఘం ఏర్పాటు చేసుకొని ఈ రోజు మహాసభ జరుపుకొంటున్నాయి. ఈ మహాసభలో యూనియన్ రాష్ట్ర కార్యదర్శి కె.ధనలక్ష్మి మాట్లాడుతూ దేశవ్యాప్తంగా ఒకే విధమైన పనిని కల్పించాలని. ప్రతినెలా ఆశాదే రోజున, పారితోషికం, టిఎ, డిఎలు చెల్లించాలని డిమాండ్ చేశారు. ప్రభుత్వ ఆసుపత్రులలో మాదిరిగానే, ప్రయివేటు వైద్య శాలలో కుటుంబ నియంత్రణ చేసిన కేసులకు పారితోషికం చెల్లించాలని, ఎస్సి, ఎస్టి, బిసి వారికి మాదిరిగానే అందరికీ ఒకే పారితోషికం ఇచ్చే జి.ఓను అమలు చేయాలని డిమాండ్ చేశారు. ఈ మహాసభలో సిఐటియు నాయకులు దశరథరామయ్య, కె.విజయమ్మ, ఎల్.వి.శేషమ్మ, సిహెచ్.నాగ భూషణం పాల్గొన్నారు. అధ్యక్షురాలుగా కాపాలక్ష్మి, కార్యదర్శిగా ఎస్.కె.రెహనాబేగం, కోశాధికారిగా పి.లక్ష్మి, మొత్తం 26 మందితో నూతన కమిటీ ఏర్పడింది.

చేగుంటలో కార్మికుల సమస్యలపై అధ్యయన యాత్ర

అక్టోబర్ 26న దుబ్బాక డివిజన్ చేగుంటలో కార్మికుల సమస్యలపై అధ్యయన యాత్రను సిఐటియు రాష్ట్ర కార్యదర్శి ఎస్.రమ ప్రారంభించారు. చేగుంట, దొల్తాబాద్, తోగుంట, మిరుదొడ్డి, మీదుగా దుబ్బాక అక్టోబర్ 29న చేరుకొని 30 నాడు ముగింపు జరచింది. కార్మికులను ఈ సందర్భంగా అంగన్ వాడీ, ఆశ, గ్రామ సేవకులు, బీడి కార్మికులు, ఆటో, గీత, రిక్సా, భవన నిర్మాణ తదితర రంగాల కార్మికులను కలిసి సమస్యలు తెలుసుకున్నారు. సిఐటియు రాష్ట్ర కమిటీ సభ్యులు కె.గోపాలస్వామి, మిరుదొడ్డి మండల కార్యదర్శి పోతారం రాజు, నాయకులు గొడ్డుబర్ల భాస్కర్, చేగుంట మండల గ్రామ సేవకులు అధ్యక్షులు, సిద్దిరాములు, కార్యదర్శి. పి.యాదగిరి, తోగుంట, మండల గ్రామ సేవకుల అధ్యక్షులు. ఎన్.యాదగిరి, కార్యదర్శి టి.వెంకటేశం, మిరర...డి మండల గ్రామ సేవకుల అధ్యక్షులు ఎ.యాదగిరి, కార్యదర్శి నర్సింలు బీడి ప్యాకర్స్ గొడ్డుబర్ల భాస్కర్, వెంకటి, శ్రీనివాస్రెడ్డి తదితరులు పాల్గొన్నారు.

ఇన్సూరెన్సు సమ్మె జయప్రదం



ఆల్ ఇండియా ఇన్సూరెన్సు ఎంప్లాయిస్ అసోసియేషన్ పిలుపు మేరకు న్యాయమైన వేతన సవరణ, ఎఫ్.డి.ఐ హైక్ బిల్లు, ఎల్.ఐ.సి సవరణ బిల్లులు పార్లమెంటులో ప్రవేశపెట్టడాన్ని నిరసిస్తూ సెప్టెంబర్ 16న ఒక రోజు సమ్మె గూడూరు బ్రాంచి నందు సంపూర్ణంగా జరిగింది. రాజ్యసభ ఎం.పి. పి.మధు మద్దతు తెలుపుతూ భారతదేశ కార్మిక వర్గ పోరాటాలకు ఎ.ఐ.ఐ.ఎ మార్గదర్శకమన్నారు.

సిపిఎం రాష్ట్ర నాయకులు మిరియం. వెంకటేశ్వర్లు, సిఐటియు గూడూరు టౌన్ కార్యదర్శి యన్.రాఘవయ్య, పోస్టల్ యూనియన్ డివిజన్ నాయకులు సుధాకర్, బిఎస్ఎన్ఎల్ ఎంప్లాయిస్ యూనియన్ నాయకులు పిచ్చన్న, ఎన్ఎఫ్ఐఎఫ్డబ్ల్యుఐ నాయకులు మురళీరెడ్డి, భవన నిర్మాణ కార్మిక సంఘం డివిజన్ నాయకులు పుట్టా శంకరయ్య, ఎల్ఐసిఎఓఐ నాయకులు శ్రీరాములు, సుబ్రమణ్యం, లియాఫీ నాయకులు కరీముల్లా, క్లాస్-1 ఆఫీసర్లు, ఎస్డబ్ల్యుఎఫ్ నాయకులు నాగేశ్వరరావు, యుఇయు నాయకులు వెంకటరామిరెడ్డి, ప్రజానాట్యమండలి నాయకులు ఎస్.ముత్యాలయ్య, సిపిఎం నాయకులు కటికాల వెంకటేశ్వర్లు, లారీ వర్కర్స్ యూనియన్ నాయకులు తమ మద్దతు తెలిపారు. ఈ కార్యక్రమములో ఐసియు గూడూరు శాఖ నాయకులు టి.బలరాం, యన్.రామయ్య, బి.దుర్గారావు, సావిత్రిదేవి, రామ్మోహన్, బి.వి.సత్యనారాయణ, ఎల్ఐసి ఉద్యోగులు, ఏజెంట్లు, డెవలప్మెంట్ ఆఫీసర్లు, కార్మిక సంఘాల ప్రతినిధులు పాల్గొన్నారు.

పాఠకులకు గమనిక

నూతన సం॥లో నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. జనవరి 2010 నుండి 'కార్మికలోకం లేఖలు' అనే కొత్త శీర్షికను ప్రారంభిస్తున్నాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురించాలనుకున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

ఆర్టీసి కాంట్రాక్టు కార్మికులను రెగ్యులరైజ్ చేయాలి



ఆర్టీసిలో కాంట్రాక్ట్ డ్రైవర్, కండక్టర్స్ గా పనిచేస్తున్న కార్మికులందరి రెగ్యులర్ కోసం యావత్ కాంట్రాక్ట్ కార్మికులందరు ఐక్యంగా పోరాడాలని కాంట్రాక్ట్ డ్రైవర్స్ అండ్ కండక్టర్స్ యూనియన్ (సిడిసియు) రాష్ట్ర ప్రధాన కార్యదర్శి పి.భగత్ పిలుపునిచ్చారు.

అక్టోబర్ 11న ఖమ్మం డిపో వద్ద మాట్లాడుతూ ఏవిధమైన హక్కులు, సౌకర్యాలు లేని కాంట్రాక్టు కార్మికులు సిడిసియు ఆవిర్భావం తర్వాత సమరశీల పోరాటాల ద్వారా సాధించిన విజయాలను తెలియజేశారు. అనేక అంశాలు సర్క్యులర్స్ రూపంలో వస్తున్నాయని వాటిని స్థానిక నాయకత్వాలు అమలు చేయించు కోవాలని సూచించారు.

ఈ కార్యక్రమంలో సిడిసియు జిల్లా అధ్యక్ష, కార్యదర్శులు ఎండి. పర్వేష్, పిట్టల సుధాకర్, డిపో అధ్యక్ష, కార్యదర్శులు ఎం.నాగేశ్వర రావు, ఎన్.సుధాకర్ గాంధీ, నాయకులు, వి.రవి, జగన్, బి.ఎస్.రావు, మల్లికాంబ, పద్మ, విజయలక్ష్మి, వి.ఎస్.వాసు, వై.వి.రావు, స్టాఫ్ అండ్ వర్కర్స్ ఫెడరేషన్ నాయకులు ఎ.వెంకటేశ్వర్లు, జి.శ్రీనివాస్, జి.మాధవరావు తదితరులు పాల్గొన్నారు.

కేంద్రీకృత వంటశాలలు వద్దు

రాష్ట్ర ప్రభుత్వం నిర్ణయించిన కేంద్రీకృత వంటశాలల ఏర్పాటును ఉపసంహరించుకోవాలని సిఐటియు విజయనగరం జిల్లా ప్రధానకార్యదర్శి టి.సూర్యనారాయణ డిమాండ్ చేశారు. విజయనగరం ఎంఐఎం హాల్లో అక్టోబర్ 22న మధ్యాహ్న భోజన నిర్వహకుల జిల్లా సదస్సు జరిగింది. ముఖ్య అతిథిగా పాల్గొన్న టి.సూర్యనారాయణ మాట్లాడుతూ మధ్యాహ్నభోజన పథకం ప్రారంభించినప్పటి నుంచి నిర్వాహకులు అనేక కష్ట, నష్టాలకోర్చి ఎలాంటి వేతనాలు లేకుండా పిల్లలకు వండి పెడుతున్నారన్నారు. ధరలు పెరిగినా, బిల్లులు రాకపోయినా అప్పులు చేసి పథకాన్ని నిర్వహిస్తున్నారన్నారు. సమస్యలు పరిష్కరించాలని కోరితే ఇంటికి పంపేందుకు ప్రభుత్వం సిద్ధమైందన్నారు. ప్రభుత్వ నిర్ణయం అమలైతే రాష్ట్రంలో లక్షన్నర మంది కార్మికులు అందులో దళితులు, బలహీనవర్గాలకు చెందిన మహిళలు వీధిన పడతారన్నారు. పాఠశాలలో మధ్యాహ్నభోజన నిర్వాహకులు వండిపెట్టే పద్ధతి రద్దుచేసి, కేంద్రీకృత వంటశాలలు మండలానికొకటి ఏర్పాటు చేయాలని చూస్తోందన్నారు. తక్షణమే బడుగు, బలహీన వర్గాల

పొట్టలు కొట్టే ఈ నిర్ణయాన్ని ప్రభుత్వం వెనుక్కు తీసుకోవాలని డిమాండ్ చేశారు. హక్కుల పరిరక్షణకై మధ్యాహ్న భోజన కార్మికులు చేసే ప్రతిపోరాటానికి సిఐటియు అండగా ఉంటుందని తెలిపారు. శ్రామిక మహిళ జిల్లా కన్వీనర్ బి.సుధారాణి, టి.శారద మాట్లాడుతూ మధ్యాహ్నభోజన నిర్వాహకులకు జీతం ఇవ్వాలని, పెరిగిన ధరలకు అనుగుణంగా బడ్జెట్ పెంచాలని, కోడి గ్రుడ్డుకు అదనంగా బడ్జెట్ కేటాయించాలని, నెలనెలా బిల్లులు సకాలంలో చెల్లించాలని, బియ్యంతో పాటు కందిపప్పు వంట నూనె, సివిల్ సప్లై ఆఫీసు ద్వారా అందించాలని, రాజకీయ వేధింపులు, అక్రమ తొలగింపులు ఆపాలని డిమాండ్ చేశారు. వంటకు కావాల్సిన మౌళికసదుపాయాలు కల్పించాలని, బియ్యాన్ని 100 గ్రాముల నుండి 150 గ్రాములకు పెంచాలని, తమిళనాడు, కేరళ మాదిరిగా మన రాష్ట్రంలో కూడా వేతనాలు ఇవ్వాలని డిమాండ్ చేశారు. అనంతరం నూతన కార్యవర్గం ఎన్నికైంది. అధ్యక్షులుగా టి.శారద, ప్రధానకార్యదర్శిగా బి.సుధారాణితో పాటు 50 మంది కమిటీ సభ్యులుగా ఎన్నికైనారు.

వరద బాధితులకు

ఆటో కార్మిక సంఘం విరాళం



అక్టోబర్ 12న నెల్లూరు జిల్లా ఆటో కార్మిక సంఘం (సిఐటియు) నగర కమిటీ ఆధ్వర్యంలో వరద బాధితుల సహాయార్థం నెల్లూరు ఆర్టిసి మరియు ఆత్మకూర్ బస్టాండ్ స్టాండ్ కార్మికులు కలిసి కార్మికుల దగ్గర రూ. 7300/-లు వసూలు చేసి అక్టోబర్ 12న సిపిఎం నగర కమిటీ కార్యదర్శి కామ్రేడ్ యం. మోహన్రావు అందజేశారు. ఆటో కార్మిక సంఘం నగర అధ్యక్ష, కార్యదర్శులు లక్ష్మీనరసయ్య, షేక్ బషీర్లతో పాటు దేవదాసు, శాంసన్, రమణయ్య, సుధాకర్, బాబూరావుల నాయకత్వాన ఈ విరాళాన్ని అందచేశారు.

♦ ♦ ♦

పిహెచ్సిల వద్ద ఆశావర్మర్ల ధర్నా

పిహెచ్సి పరిధిలో పనిచేస్తున్న ఆశా వర్మర్లకు సకాలంలో జీతాలివ్వాలని, శ్రమకు తగ్గ ఫలితం ఇవ్వాలని, డిమాండ్ చేస్తూ సెప్టెంబర్ 29న విజయనగరం జిల్లాలోని అన్ని పిహెచ్సిల వద్ద ఆశావర్మర్లు సిఐటియు నాయకత్వంలో ధర్నాలు నిర్వహించారు. అనంతరం వైద్యాధికారులకు వినతులు సమర్పించారు. ఉపాధి పనికి వెళ్తే రోజుకు 70/- రూ నుండి 80/-రూ వస్తుందని, కాని తమకు 30/-రూ ఇవ్వడం అన్యాయమని శ్రమకు తగ్గ వేతనం ఇవ్వాలని, పెండింగ్ పారితోషకాలను చెల్లించాలని, ప్రతి ప్రభుత్వ, ప్రవేట్ ఆసుపత్రిలో డెలివరీ అయిన కేసులకు ప్రభుత్వం నిర్ణయించిన పారితోషికాలు చెల్లించాలని, యూనిఫారం, మెడికల్ కిట్లు ఇవ్వాలని, ఎంపిహెచ్డబ్ల్యు (ఎఫ్) ట్రైనింగ్ పొందిన ఆశావర్మర్లకు సెకండ్ ఎఎన్ఎంలుగా గుర్తించాలని ధర్నాలో పాల్గొన్న వారందరూ డిమాండ్ చేశారు.

వరద బాధితులకు రోడ్ మార్జిన్

వ్యాపారస్తుల విరాళం

అక్టోబర్ 12న నెల్లూరు నగరంలోని రోడ్ మార్జిన్ వ్యాపారస్తుల సంఘం (సిఐటియు అనుబంధం) ఆధ్వర్యంలో వరదల కారణంగా నిరాశ్రయులైన వారి సహాయార్థం రూ. 3320/-లు వసూలు చేసి సిఐటియు నగర ఉపాధ్యక్షులు అయిన కరారి అజయ్ కుమార్ కి అందజేశారు. ఈ కార్యక్రమంలో వ్యాపారస్తులతో పాటు నగర అధ్యక్ష, కార్యదర్శులు రాము, మజ్నులతో పాటు నాయకులు రమణమ్మ, హరి, ధర్మన్న, బాబు, పంజా తదితరులు పాల్గొన్నారు.

సిఐటియు ఆధ్వర్యంలో విరాళాల సేకరణ



కృష్ణానది వరదబాధితుల సహాయార్థం హనుమాన్ జంక్షన్లో అక్టోబర్ 7న సిఐటియు మండల కమిటీ ఆధ్వర్యంలో ప్రజలనుంచి విరాళాలు సేకరించారు. హనుమాన్ జంక్షన్ నాలుగురోడ్ల కూడలిలో తిరిగి ప్రజలనుండి రూ.10,960/-లు

విరాళాలు సేకరించారు. ఈ కార్యక్రమానికి సిఐటియు మండల కార్యదర్శి నల్లి ఆంజనేయులు, భవన నిర్మాణ సంఘం నాయకులు కట్టా వాసుకుమార్, ఇసుకమురా వర్కర్స్ సంఘం నాయకులు నర్సింహరావు మెకానిక్ మస్తాన్, వ్యవసాయ కార్మిక సంఘం గన్నవరం డివిజన్ అధ్యక్షులు అబ్దుల్ భారీ, మటన్ షాప్ షేక్ సుభాని, చింతా వీర వెంకట నత్యనారాయణ, దేరవ వెంకటేశ్వరావు, చంద్రం, ఖమురుద్దీన్, గుళ్ళపూడి వీరరాఘవులు తదితరులు నాయకత్వం వహించారు.

మురావర్కర్స్, భవన నిర్మాణరంగ కార్మికులు రవాణా రంగ కార్మికులు పాల్గొని విరాళాలు సేకరించి సిఐటియు కృష్ణా జిల్లా కమిటీకి అందజేశారు. ♦ ♦ ♦

కార్మికులకు గుర్తింపు కార్డుల పంపిణీ



హైదరాబాద్ నగరం, రాంనగర్ డివిజన్ దయారాం మార్కెట్లోని జమిస్తాన్ పూర్లో అక్టోబర్ 24న భవన నిర్మాణ కార్మికులకు సంక్షేమ బోర్డునుంచి గుర్తింపు కార్డులు, పాస్ పుస్తకాలను పంపిణీ చేశారు. ఈ కార్డులను లేబర్ ఆఫీసర్లు డిసిఎల్ ఆర్.చంద్రశేఖరం, ఎఎల్ ఓ ఎం.రజని అసిస్టెంట్, కె.సురేందర్ల ఆధ్వర్యంలో కార్డులు అందజేశారు. కార్డుల పంపిణీ సందర్భంగా

అధికారులు మరియు సిఐటియు నగర కార్యదర్శి సయ్యద్ ఆరీఫ్, సిఐటియు డివిజన్ నాయకులు జి.నరేష్లు పాల్గొని కార్డులు పంపిణీ చేశారు. ఈ సందర్భంగా వారు మాట్లాడుతూ భవన నిర్మాణ కార్మికులకు ఎలక్ట్రిషియన్స్కు, పెయింటర్స్కు జీవిత బీమా కోసం ధరఖాస్తు చేయించడం జరిగింది. కార్మికుల సంక్షేమానికి సిఐటియు నిరంతరం కృషి చేస్తుందన్నారు. కార్మికులకు పని సందర్భంగా అనేక ఇబ్బందులు, ప్రమాదాలు జరిగే అవకాశాలున్నందున ఈ పథకం ప్రవేశపెట్టడం చాలా మంచిది అని వారన్నారు. మామూలుగా మరణిస్తే 30 వేలు, ప్రమాదంలో కాలు, లేదా చేయి పోయిన యెడల 1 లక్ష, ప్రమాదంలో మరణిస్తే 2 లక్షల రూ॥లు ప్రభుత్వం ఇస్తుందని, కార్మికులు 12 రూ॥లు చెల్లించి ప్రతి సం॥రం కార్డును రెన్యూవల్ చేసుకోవాలని వారు తెలిపారు. ఈ కార్యక్రమంలో ఏసియల్ పురుషోత్తం, మరియు సిఐటియు నాయకులు రోజా, గఫూర్, మల్లయ్య, పరశురాములు, జాన్షిమ్మి, రాజయ్య తదితరులు పాల్గొన్నారు. ♦

జీతాలు చెల్లించకుంటే విధులు నిర్వర్తించేది లేదని విజయనగరం జిల్లా పార్వతీపురం మున్సిపల్ కార్యాలయంలో కాంట్రాక్ట్ పద్ధతిపై పనిచేస్తున్న పారిశుధ్య కార్మికులు అధికారులను హెచ్చరించారు. నాలుగు నెలలుగా బకాయిపడ్డ జీతాలు చెల్లింపు చర్యలు చేపట్టాలని కోరుతూ మున్సిపల్ కార్యాలయం వద్ద అక్టోబర్ 9న నిరసనకు దిగారు. ఈ సమయంలో అక్కడకు మున్సిపల్

కమిషనర్ శివాజీ రాగానే తమ జీతాలు చెల్లించాలని పెద్దఎత్తున నినాదాలు చేస్తూ ఆయన్ను చుట్టుముట్టారు. జీతాలు చెల్లించే వరకు విధులకు హాజరుకాబోమని తేల్చి చెప్పారు. సంబంధిత కాంట్రాక్టర్ పోలారావును బ్లాక్ లిస్ట్లో పెడుతున్నట్టు కమిషనర్ ప్రకటించారు. మీకు చెల్లించాల్సిన జీతాలు వారంలోగా ఇస్తామని ఇందుకు తనదే బాధ్యతని కార్మికులకు కమిషనర్ హామీ ఇచ్చారు. ♦

పెండింగ్ వేతనాల కోసం పారిశుధ్య కార్మికుల నిరసన

ప్రికాట్ వర్కర్స్ యూనియన్ విజయం

అనంతపురం జిల్లా హిందూపురం డివిజన్ పరిగి మండలం కొడిగెనహళ్ళి పరిధిలోని ప్రికాట్ మిల్లు గుర్తింపు ఎన్నికలలో కార్మికుల మద్దతుతో సిఐటియు అనుబంధ సంఘం ప్రికాట్ మిల్లు వర్కర్స్ యూనియన్ గెలిచింది. అక్టోబర్ 21న ఎన్నికలు జరిగాయి. జిల్లా కార్మిక శాఖ కమీషనర్ శ్రీరామకృష్ణారెడ్డి నేతృత్వంలో ఎన్నికలు, కౌంటింగ్ ప్రక్రియ జరిగింది. సిఐటియు అనుబంధ సంఘం 18 ఓట్ల మెజార్టీతో గెలుపొందినట్లు కమీషనర్ ప్రకటించారు. ఎఐటియుసికి 174 ఓట్లు రాగా సిఐటియుకు భారీగా 259 ఓట్లు లభించాయి. మొత్తం 837 ఓట్లకుగాను సిఐటియు 425 దక్కించుకొని 18 ఓట్ల మెజార్టీతో విజయం సాధించింది.

రెండేళ్ళు ఉత్కంఠకు తెర

ప్రికాట్ మిల్లులో గుర్తింపు ఎన్నిక విషయంలో రెండేళ్లుగా ఉత్కంఠ సాగుతోంది. 2004లో జరిగిన ఎన్నికల్లో ఎఐటియుసి గెలుపొందింది. రెండేళ్ల పదవీకాలం తరువాత 2007లో

యధావిధిగా ఎన్నికలు జరిగాయి. అయితే కౌంటింగ్ సమయానికి ఎఐటియుసి అనుబంధ సంఘం కోర్టు స్టే తీసుకురావడంతో తాత్కాలికంగా నిలిపివేశారు. ఇదే విషయమై సిఐటియు అనుబంధ సంఘం హైకోర్టును ఆశ్రయించి రీకాల్ చేయించుకున్నారు. దీంతో మరోసారి 2008 జూన్ 16న ఎన్నికల జరుగగా పాత పద్ధతిలోనే కోర్టు ఉత్తర్వులతో కౌంటింగ్ నిలిపివేశారు. మూడుసార్లు జరిగిన ఎన్నికల బ్యాలెట్ బాక్సులను ఉపఖజానా కార్యాలయంలో భద్రపరిచారు. ప్రధానంగా క్యాజువల్ కార్మికులకు ఓటు హక్కు కోసం సిఐటియు పోరాడింది. అదే యూనియన్ ను గెలుపుకు దోహదపడింది.

విజయం సాధించడానికి తోడ్పడిన హిందూపురం డివిజన్ లోని అన్ని సంఘాల వారికి కార్మికులకు సిఐటియు అనంతపురం జిల్లా ప్రధాన కార్యదర్శి ఎం. ఇంతియాజ్, హిందూపురం డివిజన్ కార్యదర్శి శ్రీనివాసులు కృతజ్ఞతలు తెలియజేశారు.

♦ ♦ ♦ ♦

ఎంజిఎం సెక్యూరిటీ గార్డ్స్ సిఐటియులో చేరిక



వరంగల్ ఎంజిఎంలో పని చేస్తున్న 100 మంది సెక్యూరిటీగార్డులు అక్టోబర్ 14న సిఐటియులో చేరారు. రమేష్ అధ్యక్షతన మున్సిపల్ ఎంప్లాయిస్ భవన్ లో సెక్యూరిటీగార్డ్స్ సమావేశం జరిగింది. సమావేశంలో రాగులరమేష్ మాట్లాడుతూ నిరంతరం కార్మికుల సమస్యలపై ఉద్యమాలు చేసే సిఐటియులో సెక్యూరిటీగార్డ్స్ చేరడం మంచి నిర్ణయమని అన్నారు. కాంట్రాక్టు కార్మికులుగా ఉన్న గార్డ్స్ కు పనిభద్రత, కనీసవేతనాలు, ఇఎస్ఐ, పిఎఫ్ సౌకర్యం కల్పించాలని డిమాండ్ చేశారు. ఐక్యత, పోరాటం నినాదంతో సిఐటియు

ముందుకు పోతుందని, నిత్యం అసంఘటిత, సంఘటిత, కాంట్రాక్టు కార్మికులు ఎదుర్కొంటున్న సమస్యలపై సిఐటియు దశల వారి పోరాటం చేసి విజయాలు సాధించిందని తెలిపారు. తమ సమస్యల పరిష్కారం కోసం యూనియన్ అవసరమని, అందరూ కలసి సంఘటితంగా ఉంటూ తమ హక్కుల కోసం ఉద్యమించాలని రమేష్ పిలుపు నిచ్చారు.

నూతన కమిటీ ఎన్నిక :

ఈ సందర్భంగా ఎంజిఎం సెక్యూరిటీగార్డ్స్ వర్కర్స్ యూనియన్ కమిటీ గౌరవ అధ్యక్షులుగా రాగుల రమేష్, అధ్యక్షులుగా రాదబోయిన రమేష్, ప్రధాన కార్యదర్శిగా మంచాల సురేందర్, ఉపాధ్యక్షులుగా ఎస్. కరుణాకర్, ఎన్.కె. ఆసిఫ్, టి.కె. సుభాష్, వి. అనిల్ రెడ్డి, వి. శ్రీధర్ కార్యదర్శులుగా డి. కుమారస్వామి, ఆర్. రాజు, ఎ. ప్రశాంత్, కె. అశోక్ కుమార్, టి. సుభాష్, కోశాధికారులుగా సిహెచ్. సుమంత్, ఎన్. రాజ్ వీర్ లతో పాటు 10 మంది కమిటీ సభ్యులుగా ఏకగ్రీవంగా ఎన్నుకున్నారు.

♦ ♦ ♦ ♦

కాంట్రాక్టేకరణను పెంచుతున్న ప్రభుత్వం



కాకతీయ యూనివర్సిటీలోని ఎస్డబ్ల్యుఎఫ్ కార్యాలయంలో అక్టోబర్ 10న సిఐటియు వరంగల్ నగర వర్క్ షాప్ కు మొదటి రోజు సిఐటియు జిల్లా ప్రధాన కార్యదర్శి గడ్డం రమేష్, రెండవ రోజు సిఐటియు నాయకులు మెట్టుశ్రీనివాస్లు పాల్గొని మాట్లాడారు.

రాష్ట్రంలో ప్రభుత్వ ఉద్యోగుల, కార్మికుల సంఖ్య తగ్గిపోయి, ఔట్ సోర్సింగ్, కాంట్రాక్టు, థర్డ్ పార్టీ ఉద్యోగుల, కార్మికుల సంఖ్య రోజురోజుకు పెరుగుతుందన్నారు. రాష్ట్రంలో సుమారు 6 లక్షల మంది కాంట్రాక్టు ఉద్యోగ, కార్మికులున్నారని, వారికి ఎలాంటి చట్టాలు అమలు చేయడం లేదని, చట్టాల అమలుకు ప్రభుత్వం సిద్ధంగా లేదన్నారు. కనీస వేతనాలు అమలు కాక, పని భద్రతలేక అనేక ఇబ్బందులకు గురవుతున్నారని వారు ఆవేదన వ్యక్తం చేశారు. కాంట్రాక్టు కార్మికులకు పండగ పూట వేతనాలు రాక పస్తులందాల్సిన పరిస్థితి దాపురించిందన్నారు. ఈ వర్క్ షాప్ లో మెట్టు రవి, గోల్కొండ శ్రీనివాస్, పి.అన్నపూర్ణ, వేల్పుల సారంగపాణి, సుబ్రమణ్యం, జయప్రకాశ్, కాసు ఉపేందర్, ఓరుగంటి సాంబయ్య, తదితరులు పాల్గొన్నారు.

♦ ♦ ♦

వరంగల్ లో అధ్యయన యాత్రలు ప్రారంభం



కార్మికులను కలుసుకుందాం! సమస్యలు తెలుసుకుందాం! అనే నినాదంతో వరంగల్ జిల్లాలో అధ్యయన యాత్రలు అక్టోబర్ 25న ప్రారంభమైనవి. కాజీపేటలో సిఐటియు రాష్ట్ర కార్యదర్శి పాలడుగు భాస్కర్ జెండా ఊపి యాత్రను ప్రారంభించారు. ఈ సందర్భంగా ఆయన మాట్లాడుతూ సమస్యల పరిష్కారానికి కార్మికులు పోరాటాలకు సిద్ధంకావాలని పిలుపునిచ్చారు. కార్మికులకు కనీస సౌకర్యాలు కల్పించడంలో ప్రభుత్వం విఫలమైందన్నారు. కార్మికుల సమస్యల పట్ల సిఐటియు నిరంతరం

పోరాటాలు నిర్వహిస్తోందన్నారు. కార్మికులు అనేక సమస్యలతో ఇబ్బందులు పడుతున్నారని వారి సమస్యలను అధ్యయనం చేసి రాబోయే కాలంలో వారిని ఉద్యమాలకు సిద్ధం చేసేందుకు ఈ యాత్రలు చేపట్టినట్లు తెలిపారు. సిఐటియు జిల్లా ప్రధాన కార్యదర్శి గడ్డం రమేష్ మాట్లాడుతూ జిల్లాలో 10 డివిజన్స్ లో 260 గ్రామాలు, 57 మున్సిపల్ వార్డులు 51, మండలాలు, 1312 కి.మీ.టర్లు 11 బృందాలు 150 సైకిల్స్ తో మొత్తం 7 రోజులు జిల్లాలో నడుస్తుందన్నారు. ఈ యాత్రలు జనగామ డివిజన్ లో సిఐటియు జిల్లా అధ్యక్షులు రొయ్యల రాజు, ఘన్ పూర్ లో జిల్లా కార్యదర్శి దామెర రాజేందర్, తొర్రూర్ లో జిల్లా కోశాధికారి కాసుమాధవి, నర్సంపేటలో జిల్లా ఉపాధ్యక్షులు జి.ప్రభాకర్ రెడ్డి, వర్దన్నపేటలో మార్కెట్ సెక్యూరిటీ గార్డు రాష్ట్ర అధ్యక్షులు టి.సాంబయ్య, మహబూబాబాద్ లో ఆకులరాజు, ములుగులో డి.రాజేందర్, వరంగల్ -1లో మెట్టుశ్రీనివాస్, భూపాలపల్లిలో సిఐటియు జిల్లా కార్యదర్శి కె.దామునాయక్, డోర్నకల్ లో బి.అశోక్, అధ్యయన యాత్రలు ప్రారంభించారు. ఈ యాత్రలలో అనేక సమస్యలు కార్మికుల ద్వారా తెలుసుకున్నారు.

ఖమ్మంలో ప్రారంభమయిన అధ్యయన యాత్ర

అక్టోబర్ 27న ఖమ్మం పారిశ్రామిక ప్రాంతం నుండి అధ్యయన యాత్ర ప్రారంభమయింది. ఈ యాత్ర నాలుగు రోజుల పాటు ఖమ్మం పట్టణంలోని వివిధ రంగాల కార్మికులను కలుసుకొని సమస్యలను తెలుసుకున్నది. చివరి రోజు గ్రెయిన్ మార్కెట్లో ముగింపు సభ జరిగింది. ఈ యాత్రను రాష్ట్ర కార్యదర్శి పాలడుగు భాస్కర్ ప్రారంభించారు. యాత్రకు సిఐటియు జిల్లా

ప్రధాన కార్యదర్శి కళ్యాణవెంకటేశ్వరరావు సారధ్యం వహించారు. సిఐటియు జిల్లా అధ్యక్షులు ఎజె.రమేష్ జిల్లా కమిటీ సభ్యులు ఎర్రశ్రీకాంత్, డివిజన్ అధ్యక్షులు బూక్కశ్రీను, కార్యదర్శి విష్ణు, డివిజన్ నాయకులు మర్రి బాబురావు, మీరా, అబ్రహం, శ్రామిక మహిళా నాయకురాలు పుష్ప, మున్సిపల్ యూనియన్ జిల్లా అధ్యక్షులు జల్లి లక్ష్మీనారాయణ తదితరులు పాల్గొన్నారు.

ఆటో కార్మికుల సమస్యలు పరిష్కరిస్తానని కమిషనర్ హామీ

ఆర్టీఓ పరిధిలో ఆటో కార్మికులు ఎదుర్కొంటున్న సమస్యలను పరిష్కరిస్తానని వరంగల్ జిల్లా రవాణాశాఖ కమిషనర్ (డిటిసి) పాండురంగారావు అన్నారు. అక్టోబర్ 14న ఎ.పి. ఆటో & ట్రాలీ డ్రైవర్స్ యూనియన్ సిఐటియు నగర కమిటీ ఆధ్వర్యంలో రాగులరమేష్, ఎండి మహబూబ్ పాషాలు కమిషనర్ ను కలసి వినతిపత్రాన్ని సమర్పించారు.

ఈ కార్యక్రమంలో యూనియన్ నాయకులు పి.రవి, డి.కోటి, ఎం.ఎ. సలాం, ఎండి.గౌస్, ఎస్.కె. హుస్సేన్, ఎస్.సదానందం పాల్గొన్నారు.




ఐసిడిఎస్ రక్షణ కోసం ఉద్యమించాలి

ఐసిడిఎస్ పరిరక్షణ కోసం అంగన్ వాడీలు ఐక్యంగా ఉద్యమించాలని ఎ.పి.అంగన్ వాడీ వర్కర్స్ & హెల్పర్స్ యూనియన్ (సిఐటియు) వరంగల్ జిల్లా ప్రధాన కార్యదర్శి శీలం కమలాదేవి పిలుపునిచ్చారు.

హన్మకొండ రూరల్ ప్రాజెక్టు కార్యాలయం ఆవరణలో అక్టోబర్ 2న యూనియన్ ఆలిండియా కమిటీ పిలుపు మేరకు కమలాదేవి జెండా ఆవిష్కరణ చేశారు. అర్బన్ 1, అర్బన్ 2, హన్మకొండ రూరల్ ప్రాజెక్టు పరిధిలోని అంగన్ వాడీ ఉద్యోగులు అధిక సంఖ్యలో తరలివచ్చి “ఐసిడిఎస్ ను సంస్థాగతం చేసి, అంగన్ వాడీల సమస్యలు పరిష్కరించాలి”, ఐసిడిఎస్ కు తూట్లు పొడిచే ప్రభుత్వ చర్యలను ఖండించాలి. వేతనాలు పెంచాలి, హామీలు అమలు చేయాలని నినాదాలు చేశారు.

ఈ సందర్భంగా కమలాదేవి ప్రసంగిస్తూ ఐసిడిఎస్ ఏర్పడి 35 సం॥రాలైనా కూడా ఐసిడిఎస్ ను సంస్థాగతం చేయకుండా ప్రభుత్వాలు ఐసిడిఎస్ ను నిర్వీర్యం చేయుటకు కుట్ర పన్నుతున్నాయన్నారు. రెగ్యులరైజ్ చేయకుండా, వేతనాలు



పెంచకుండా, అంగన్ వాడీలకు ఎలాంటి శాశ్వతరక్షణ లేకుండా ప్రభుత్వాలు ఐసిడిఎస్ కు తూట్లు పొడిచేందుకు కుట్రపన్నుతున్నాయని విమర్శించారు.

జిల్లాలో 14 ప్రాజెక్టుల ముందు ఫెడరేషన్ జెండాలు ఎగరవేయడం జరింది.

ఈ కార్యక్రమంలో అర్బన్ 1 ప్రాజెక్టు అధ్యక్షురాలు రమాదేవి, అర్బన్ 2 అధ్యక్షురాలు ఎస్.సరస్వతి, సర్కిల్స్ నాయకులు పి.వెంకటలక్ష్మి, ఎం.భాగ్యలక్ష్మి, ఎం.విమల, జె.స్వరూప, ఎం.డి.రశీదాబేగం, స్వరూపలతో పాటు అర్బన్ 1, అర్బన్ 2 హన్మకొండ రూరల్ ప్రాజెక్టుల ఆయాలు, వర్కర్స్ అందరు పాల్గొన్నారు.

♦ ♦ ♦

ఏజంట్లు, చందాదారులకు విజ్ఞప్తి!

ఏజంట్, చందాదారులకు అందుతున్న “కార్మికలోకం” చిరునామా కాగితంపై చందా రశీదు నెంబరు ఉంటుంది. ఎప్పటి నుంచి ఎప్పటి వరకు పత్రిక పంపబడుతుందో అద్రస్సు పైభాగంలో స్పష్టంగా ఉంటుంది. మీ చందా పూర్తి అయిన వెంటనే పైకం పంపి పత్రికను పునరుద్ధరించుకోండి. గడువు ముగిసిన వెంటనే, డబ్బులు పంపి పత్రికను పంపమని లేఖ ద్వారా కోరకపోతే పత్రిక పంపడం ఆపివేయబడుతుందని గమనించగలరు. పత్రిక సకాలంలో అందని వారు వెంటనే 9493401933 నెంబర్ కి సంప్రదించగలరు.

- మేనేజర్, కార్మికలోకం

వరద బాధితులకు సిఐటియు విరాళాల సేకరణ



ఇటీవల కురిసిన బారీవర్షాలకు సర్వం కోల్పోయిన వరద బాధితులకు సహాయార్థ సిఐటియు వరంగల్ జిల్లా కమిటీ ఆధ్వర్యంలో అక్టోబర్ 9న జిల్లా వ్యాప్తంగా విరాళాలు


సేకరించారు. ఈ సందర్భంగా సిఐటియు జిల్లా అధ్యక్షులు రొయ్యలరాజు మాట్లాడుతూ వరదబాధితులను ఆదుకునేందుకు మానవతా దృక్పథంతో ఉద్యోగ, కార్మిక వర్గాలు ముందుకు రావాలని కోరారు. కేంద్ర ప్రభుత్వం వరద బెడదనుజాతీయ విపత్తుగా ప్రకటించాలని రాజు డిమాండ్ చేశారు. సోనియాగాంధీ సానుభూతి మాత్రమే ప్రకటించారని, బాధితులను ఆదుకునేందుకు స్పష్టమైన చర్యలు తీసుకోవాలని ఆయన అన్నారు. జిల్లాలో 18,577 రూ॥ విరాళాలు సేకరించారు. ఈ కార్యక్రమంలో సిఐటియు జిల్లా కార్యదర్శి దామెర రాజేందర్, జిల్లా శ్రామిక మహిళ కన్వీనర్ కాసు మాధవి, ఆకులరాజు, యువరాజ్, చిట్టాలసోమన్న, డి.జి.శ్రీనివాస్, యాటల సోమన్న తదితరులు పాల్గొన్నారు.

వరదబాధితులకు బడియల్ కార్మికుల సహాయం

ప్రభుత్వ రంగ సంస్థ అయిన భారత్ డైనమిక్స్ లిమిటెడ్ (బిడిఎల్) కాంచనబాగ్, హైదరాబాద్ కు చెందిన కార్మికులు వరదబాధితుల కోసం తమవంతుసహాయాన్ని అందజేసారు. సిఐటియు అనుబంధ ట్రేడ్ యూనియన్ అయిన బిడిఇయు పిలుపుకు స్పందించి బిడియల్ కార్మికులు, అధికారులు, అప్రెంటిస్ లు విరాళాలు అందజేసారు. ఆ రకంగా సేకరించిన విరాళాలతో కొత్తచీరలు, దుప్పట్లు, లుంగీలు, టవల్ లు కొన్ని బిడిఇయు నాయకత్వంలో ఒక బృందం అక్టోబర్ 10న కర్నూలు బయలుదేరి వెళ్ళింది. సిఐటియు రాష్ట్ర మాజీ అధ్యక్షులయిన గృహగారి సహకారంతో కర్నూలులోని టైలర్స్ కాలని మరియు కెఇ మాదన్న నగర్ లోని 150 కుటుంబాలకు ఈ వస్తువులు అందజేయడం జరిగింది. రూ. 47,000/-ల విలువయిన వస్తువులను పంచారు. ఈ కార్యక్రమంలో బిడిఇయు ప్రధానకార్యదర్శి జి.ఆర్.విజయ్ కుమార్ నాయకత్వంలో, ఎం.శ్రీనివాస్, సుధీర్ రెడ్డి, రఫీక్, త్రిశూల్, మారయ్య, పివిరెడ్డి, తులసినాయక్, అప్రెంటిస్ లయిన త్యాగరాజు, కరన్, రమేష్, రాజేష్ లు పాల్గొన్నారు. ఈ విధంగా కర్నూలు ప్రజలకు సహాయం చేసినందుకు గృహ బిడిఎల్ కార్మికులకు ధన్యవాదాలు తెలియజేశారు. ఈ కార్యక్రమంలో పాల్గొని సహకరించిన దాతలు అందరికీ బిడిఇయు (సిఐటియు) తరపున జి.ఆర్.విజయ్ కుమార్ కృతజ్ఞతలు తెలియజేసారు.

మెదక్ జిల్లా అధ్యయన యాత్రలు ప్రారంభం

అధ్యయనయాత్రలో అసంఘటిత రంగ కార్మికుల సమస్యలు కొకోల్లు. మెదక్ జిల్లాలో సిఐటియు ఆధ్వర్యంలో నిర్వహించిన అధ్యయన యాత్రలు ఉత్సాహంగా ప్రారంభమయ్యాయి. సిఐటియు రాష్ట్ర కార్యదర్శి ఆర్.సుధాభాస్కర్ పటాన్ చెరు యాత్రను, సిఐటియు రాష్ట్ర కార్యదర్శి పాలడుగు భాస్కర్, తూప్రాన్ యాత్రను, సిఐటియు కార్యదర్శి ఎస్.రమచేగుంట యాత్రను, వంగూరు రాములు కొండపాక యాత్రను ప్రారంభించారు. యాత్రల ప్రారంభ సభలో పెద్దఎత్తున కార్మికులు పాల్గొన్నారు. తమ సమస్యలను బృందం దృష్టికి తెచ్చి పరిష్కరించుకోవాలనే కోరిక వారిలో కనపడింది. మధ్యాహ్న భోజన, ఆటో, రిక్షా, పరిశ్రమల కార్మికులు, అంగన్ వాడీ, గ్రామ సేవకులు, మున్సిపల్ వర్క్స్, విద్యుత్ కాంట్రాక్టు కార్మికులు, గ్రామపంచాయితీ కార్మికులు, హమాలీ, భవన నిర్మాణ కార్మికులు తమ సమస్యలను యాత్ర దృష్టికి తీసుకొచ్చారు. ఈ అధ్యయన యాత్రలో కార్మికులకు నెలల తరబడి వేతనాలు అందడము లేదని, ఇచ్చే వేతనాలకు కూడా కోత పెడుతున్నారని, ఉద్యోగ భద్రత ఉండడం లేదని స్థానిక ప్రజా ప్రతినిధుల వేధింపులు, చట్టబద్ధం హక్కులు ఏవి అమలు కావడం లేదని వాపోయారు. అరకోర వేతనాలతో అప్పుల పాలవుతున్నారని పెరిగే ధరలతో జీవితం గడపలేక పోతున్నామని వారు తెలిపారు. తమ సమస్యలు పరిష్కారానికి ఐక్యంగా పోరాడాలనే అభిలాష కార్మికుల్లో కనిపించింది.



విజయ ఎలక్ట్రికల్ ఎంప్లాయిస్ వేతన ఒప్పందం సందర్భంగా మెదక్ జిల్లా కమిటీకి రూ.7లక్షల విరాళం అందిస్తున్న ఉద్యోగులు

ఉద్యోగ, కార్మిక వర్గాన్ని నిర్లక్ష్యం చేస్తున్న ప్రభుత్వం

పాలక వర్గాలు ఉద్యోగ, కార్మిక వర్గాన్ని నిర్లక్ష్యం చేస్తున్నాయని సిఐటియు జిల్లా ప్రధాన కార్యదర్శి గడ్డం రమేష్ అన్నారు.

సిఐటియు వరంగల్ జిల్లా కౌన్సిల్ సమావేశం అక్టోబర్ 9న జిల్లా అధ్యక్షులు రొయ్యల రాజు అధ్యక్షతన వరంగల్ మున్సిపల్ ఎంప్లాయిస్ భవన్ లో జరిగింది. కౌన్సిల్ ప్రారంభంలో బెంగాల్ లో జరుగుతున్న మారణ కాండలో మరణించిన వారికి, హెలికాప్టర్ ప్రమాదంలో మరణించిన మాజీ ముఖ్యమంత్రి వై.ఎస్.రాజశేఖర రెడ్డికి, వరదల్లో మరణించిన వారికి ఇటీవల జిల్లాలో అనేక కారణాలతో మరణించిన కార్మిక నాయకులకు కార్మికులకు కౌన్సిల్ సమావేశం 2 నిమిషాలు మౌనం పాటించి సంతాపం తెలిపింది. ఈ కౌన్సిల్ సమావేశంలో ప్రధాన కార్యదర్శి గడ్డం రమేష్ ప్రసంగిస్తూ కార్మికవర్గం సమస్యలు పరిష్కరించడంలో పాలకవర్గం, ప్రభుత్వం శ్రద్ధ చూపడం లేదని విమర్శించారు. కాంట్రాక్ట్ కార్మికులకు 2 నెలలుగా వేతనాలు చెల్లించకపోవడం దారుణమని, ప్రభుత్వ వైఖరిని దుయ్యబట్టారు. అంగన్ వాడీలకు 4 నెలలుగా వేతనాలు లేవని కాంట్రాక్ట్ కార్మికుల సమస్యలు పెరిగిపోతున్నాయని ఆందోళన వ్యక్తం చేశారు.

ఉద్యోగ కార్మిక వర్గానికి ఇచ్చిన హామీలు గురించి ప్రభుత్వం కనీసం ఆలోచించడంలేదని ఆరోపించారు. మధ్యాహ్న భోజనాన్ని కేంద్రీకృత వంటశాలలుగా మార్చి నిర్వీర్యం చేయుటకు కుట్ర పన్నుతుందని, ఆశాలను పట్టించుకోకపోవటంతో సమస్యలు పెరుగుతున్నాయని ఆవేదన చెందారు. రోజురోజుకు పెరిగి పోతున్న నిత్యావసర వస్తువుల ధరలు అదుపు చేయాలని డిమాండ్ చేశారు. హక్కుల సాధన కోసం, సమస్యల పరిష్కారం కోసం



కార్మికవర్గం ఐక్యంగా ఉద్యమాలకు సిద్ధం కావాలని గడ్డం రమేష్ పిలుపునిచ్చారు.

పెరుగుతున్న ధరలను అదుపు చేయాలని, ప్రజాపంపిణీ వ్యవస్థను పటిష్టపరిచి బెంగాల్, త్రిపుర రాష్ట్రాలలో లాగా 30 రకాల సరుకులను అందించాలన్నారు. బ్లాక్ మార్కెటింగ్ వ్యవస్థను అణిచివేయాలని, ప్రైవేట్ వ్యాపారస్తులు అక్రమ నిల్వలను అరికట్టాలన్నారు. ఫ్యూచర్ ట్రేడింగ్ విధానాన్ని వెంటనే రద్దు చేయాలని, వ్యవసాయ రంగంలో సబ్సిడీలను పెంచాలనే తీర్మానాన్ని కౌన్సిల్ ఏకగ్రీవంగా ఆమోదించింది. ఈ కౌన్సిల్ సమావేశంలో డివిజన్, మండలాల అధ్యక్షులు, కార్యదర్శులు, జిల్లా అనుబంధ రంగాల అధ్యక్ష, కార్యదర్శులు ఆకులరాజు, రాగులరమేష్, గోనెయువరాజు, బొమ్మెన అశోక్, బందుసాయిలు, ఎండి.అమ్మద్ పాషా, చిట్టాల సోమన్న, వేముల నర్సింగం, ప్రభూదయానంద్, యాటల సోమన్న, టి.బ్రహ్మచారి తదితరులు పాల్గొన్నారు.

మధ్యాహ్న భోజన కార్మికుల శిక్షణ తరగతులు

మధ్యాహ్నభోజన కార్మికుల యూనియన్ రాష్ట్ర క్లాసులు అక్టోబర్ 9-11 తేదీల్లో యు.టి.ఎఫ్. ఆఫీసు దోమల్ గూడ, హైదరాబాద్ లో జరిగాయి. ఈ క్లాసులకు 11 జిల్లాలకు చెందిన 75 మండలాల నుండి 140 మంది కార్మికులు హాజరయ్యారు.






ఆటో కార్మికుల మండల సదస్సు

ఆటో, ట్రాన్స్ పోర్ట్ కార్మికుల సమస్యలు పరిష్కారం కావాలంటే ఐక్యంగా పోరాడాలని సిఐటియు రాష్ట్ర కమిటీ సభ్యులు సిహెచ్.నర్సింగరావు పిలుపునిచ్చారు. విజయనగరం జిల్లా కొత్తవలసలో ఆటో ట్రాన్స్ పోర్ట్ కార్మికుల సదస్సు సెప్టెంబర్ 25న సిఐటియు డివిజన్ కార్యదర్శి అప్పలరాజు అధ్యక్షతన జరిగింది. ఈ సభలో సిఐటియు జిల్లా

ప్రధానకార్యదర్శి టి.సూర్యనారాయణ మాట్లాడుతూ సమస్యల పరిష్కారానికి ఆటో కార్మికులు ఐక్యంగా పోరాడాలన్నారు. ఆటో కార్మిక సంఘం నాయకులు సారిన్ వెంకటరావు, పి.సూర్యనారాయణ, రాజు, అప్పలరాజు, అప్పలసూరి, బి.రమణ, ఎల్.అప్పారావు తదితరులు పాల్గొన్నారు.

వరద భీభత్సం





ఐటిఐ ఔట్సోర్సింగ్ ఉద్యోగులను పర్మినెంట్ చేయాలి



రాష్ట్రంలో 126 ప్రభుత్వ ఐటిఐ, డిఎల్టీసీలలో పనిచేస్తున్న కాంట్రాక్టు, ఔట్సోర్సింగ్ ఉద్యోగులను వెంటనే పర్మినెంట్ చేయాలని, గెస్ట్ లెక్చరర్లకు పెండింగ్ జీతాలను విడుదల చేయాలని, రెగ్యులర్ నియామకాలలో ఐటిఐ, సిటీఐలకు ప్రాధాన్యత ఇవ్వాలని అక్టోబర్ 29న జరిగిన ఐటిఐ ఔట్సోర్సింగ్ ఉద్యోగుల రాష్ట్ర సదస్సు ప్రభుత్వాన్ని డిమాండ్ చేసింది. ఇఎస్ఐ, పిఎఫ్ సక్రమంగా చెల్లించేలా చర్యలు తీసుకోవాలని, ప్రతినెలా ఒకటో తేదీన జీతాలు చెల్లించాలని వారు సూచించారు. హైదరాబాద్‌లోని యుటిఎఫ్ భవన్‌లో ఐటిఐ, డిఎల్టీసీ కాంట్రాక్టు, ఔట్సోర్సింగ్ ఉద్యోగుల సంఘం అధ్యక్షులలో రాష్ట్ర సదస్సు జరిగింది. ఈ సదస్సుకు సంఘం రాష్ట్ర అధ్యక్షుడు మహమ్మద్ అబ్బాస్ అధ్యక్షత వహించారు. ఈ సందర్భంగా పబ్లిక్ సెక్టార్ ఎంప్లాయిస్ ఫెడరేషన్ చైర్మన్ ఎం.జనార్ధన్‌రెడ్డి మాట్లాడుతూ ప్రభుత్వ శాఖల్లో ఉన్న కాంట్రాక్టు, ఔట్సోర్సింగ్ ఉద్యోగులు, కార్మికులను పర్మినెంట్ చేయాలన్న సమస్య ఉద్యోగ సంఘాలకు పెద్ద సవాల్‌గా మారిందన్నారు. ఇది కేవలం ఐటిఐ ఉద్యోగులకు సంబంధించింది మాత్రమే కాదని, అన్ని శాఖల్లోనూ ఉందని చెప్పారు. రెగ్యులరైజేషన్ కోసం పెద్దఎత్తున ఐక్యంగా

ఉద్యమించాలని తెలిపారు. ఎపిపిఎస్సీ ద్వారా ఎలాంటి ప్రాక్టికల్‌లు లేకుండా కేవలం ఇంజనీరింగ్ డిగ్రీ ఆధారంగా రిక్రూట్ చేయడం వల్ల ఐటిఐ చేసిన వారికి అన్యాయం జరుగుతుందన్నారు. దీనిని ప్రభుత్వం ఉపసంహరించుకోవాలని సూచించారు. ప్రభుత్వ శాఖల్లో ఉన్న ఖాళీ ఉద్యోగాలను శాశ్వత ప్రాతిపదికన భర్తీ చేయాలని డిమాండ్ చేశారు. యుటిఎఫ్ రాష్ట్ర ప్రధాన కార్యదర్శి ఐ.వెంకటేశ్వరరావు మాట్లాడుతూ ప్రభుత్వ విధానాల వల్ల సంఘటిత రంగంలో రోజురోజుకూ ఉద్యోగులు తగ్గుతున్నారని ఆందోళన వ్యక్తం చేశారు. అదే సమయంలో అసంఘటిత రంగం పెద్ద ఎత్తున పెరుగుతోందన్నారు. కాంట్రాక్టు, ఔట్సోర్సింగ్ ఉద్యోగులకిచ్చే జీతం బతకడానికి కూడా సరిపోదని చెప్పారు. కనీస వేతన చట్టాన్ని అమలు చేయాలని డిమాండ్ చేశారు. ఎఫ్ఆర్బిఎం చట్టాన్ని సవరించి, కాంట్రాక్టు, ఔట్సోర్సింగ్ ఉద్యోగులను, కార్మికులను పర్మినెంట్ చేయాలని సూచించారు. ఈ కార్యక్రమంలో కృష్ణయాదవ్ (టిఎన్టీవోస్), కె.రామ్మోహనరావు (ఐటిఐ ఎంప్లాయిస్ అసోసియేషన్), నరసింగరావు (డ్రైక్టరేట్ ఎంప్లాయిస్ అసోసియేషన్), ఎల్ సుధాకర్‌రెడ్డి (కాంట్రాక్టు, ఔట్సోర్సింగ్ ఉద్యోగుల సంఘం) తదితరులు ప్రసంగించారు.

మధ్యహ్న భోజన కార్మికుల ఆందోళన

మధ్యహ్నభోజన కార్మికుల సమస్యలు పరిష్కరించాలని సిఐటియు ఆధ్వర్యంలో మండల పరిషత్ కార్యాలయం ఎదుట అక్టోబర్ 26న ధర్నా నిర్వహించి, ప్రజాదర్శార్థాన్ని ముట్టడించారు. ఈ సందర్భంగా మండల అధ్యక్ష, కార్యదర్శులు కె.నిర్మల, ఏమనోరంజన్‌రెడ్డి మాట్లాడుతూ మండల పరిధిలోని మధ్యహ్న భోజన కార్మికులకు కొన్ని నెలలనుండి బిల్లులందక ఇబ్బందులు ఎదుర్కొంటున్నారని తెలిపారు. ఇప్పటికైనా అధికారులు

స్పందించి సమస్యలు వెంటనే పరిష్కరించాలని కోరారు. ఈ విషయంపై ఎంఇఓ సుధాకర్‌రెడ్డి స్పందించి ఒక నెలలో బకాయిలకు సంబంధించి చెక్కులు పంపిణీ చేయనున్నట్లు హామీ ఇచ్చారు. ఈ కార్యక్రమంలో సిఐటియు మాజీ మండల అధ్యక్షులు చింతలయాదయ్య, మధ్యహ్నభోజన కార్మికుల మండల నాయకులు భూలక్ష్మి, బాలమణి, లావణ్య, సంతోష, జ్యోతి తదితరులు పాల్గొన్నారు.

ప్రజావ్యతిరేక విధానాలను ఐక్యంగా ప్రతిఘటించాం

కేంద్ర కార్మిక సంఘాల పిలుపు



కేంద్ర, రాష్ట్ర ప్రభుత్వాలు అనుసరిస్తున్న ప్రజావ్యతిరేక విధానాలను ఐక్యంగా ప్రతిఘటించాలని కేంద్ర కార్మిక సంఘాలు పిలుపునిచ్చాయి. రాజకీయాలకతీతంగా కార్మికుల సమస్యలపై సమరశీలంగా పోరాడాలని నిర్ణయించాయి. జెండాలు వేరైనా ఎజెండా ఒక్కటే అనే నినాదంతో ముందుకెళ్లాలని విజ్ఞప్తి చేశాయి. సిఐటియు, ఐఎన్ టీయుసి, ఎఐటియుసి, బిఎంఎస్, హెచ్ఎంఎస్, ఎఐయుటియుసి సంఘాలు సంయుక్తంగా అక్టోబర్ 19న హైదరాబాద్ లోని గాంధీభవన్ లో రాష్ట్ర కార్మిక సదస్సు నిర్వహించాయి. అధిక ధరలను నియంత్రించాలని, కార్మిక చట్టాలను అమలు చేయాలని, అసంఘటిత రంగ కార్మికుల సంక్షేమానికి నిధులు కేటాయించాలని, ప్రభుత్వ రంగ సంస్థలను ప్రైవేటీకరణ ఆపాలని, పెట్టుబడి దారులకిస్తున్న రాయితీలకు ఉపాధిని కల్పించే విధంగా ముడిపెట్టాలని, కాంట్రాక్టు కార్మికులను పర్మినెంట్ చేయాలని కేంద్ర ప్రభుత్వాన్ని డిమాండ్ చేస్తూ ప్రవేశపెట్టిన తీర్మానాన్ని సదస్సు ఏకగ్రీవంగా ఆమోదించింది. కార్మికుల సమస్యల పరిష్కారం కోసం ఈ నెల 28న జిల్లా, మండల, పారిశ్రామిక కేంద్రాల్లో 'నిరసన ప్రదర్శనలు' నిర్వహించాలని సదస్సు పిలుపునిచ్చింది. జె.వెంకటేష్ (సిఐటియు), టి.లక్ష్మీనారాయణ (ఎఐటియుసి), వెంకట్రావు (ఐఎన్ టీయుసి), రామారావు (హెచ్ఎంఎస్), జివి సాంబశివరావు (బిఎంఎస్) తదితరులు ఈ సదస్సుకు అధ్యక్ష వర్గంగా వ్యవహరించారు. ఈ సందర్భంగా ఐఎన్ టీయుసి జాతీయ అధ్యక్షుడు జి.సంజీవరెడ్డి మాట్లాడుతూ కలిసి

పోరాడితేనే సమస్యలకు పరిష్కారం లభిస్తుందన్నారు. ఆర్థిక మాంద్యం వల్ల దేశంలో 25 లక్షల మంది ఉద్యోగాలు కోల్పోయారని, వారికి ప్రభుత్వం అండగా నిలవాలని కోరారు. ధరలు విపరీతంగా పెరుగుతున్నాయని, కార్మికుల కొనుగోలు శక్తి రోజురోజుకూ తగ్గిపోతుందని తెలిపారు.

సిఐటియు రాష్ట్ర ప్రధాన కార్యదర్శి ఆర్ సుధాభాస్కర్ మాట్లాడుతూ

స్వాతంత్ర్యం వచ్చినపుడు దేశంలో 25 నుండి 30 శాతం సంఘటిత రంగ కార్మికులున్నారని, సరళీకృత ఆర్థిక విధానాల వల్ల 2001 నాటికి 8 శాతానికి తగ్గారని చెప్పారు. అసంఘటిత రంగ కార్మికులు ప్రస్తుతం 94 శాతం మంది ఉన్నారని అర్జున్ సేన్ గుప్తా కమిటీ చెప్పిందని గుర్తుచేశారు. వారి జీవనప్రమాణాలు రోజురోజుకూ దిగజారి పోతున్నాయని ఆవేదన వ్యక్తం చేశారు. కాంట్రాక్టు కార్మికులు దిక్కుతోచని స్థితిలో ఉన్నారని, వారిని పర్మినెంట్ చేయాలని డిమాండ్ చేశారు. 108, 104, ఈ సేవలలో కార్మిక సంఘాలు పెడితే అందులో సభ్యులుగా ఉన్న వారిని తీసేస్తున్నారని చెప్పారు. సంఘాలు ఎక్కడ పెట్టాలో అర్థంకాని పరిస్థితి నెలకొందన్నారు. కార్మిక శాఖ మంత్రులకు కనీస స్పృహ ఉండడం లేదని అన్నారు. అధికారులకు సరైన అవగాహన లేకపోవడం వల్ల కార్మిక చట్టాలను అమలు చేయడంలో నిర్లక్ష్యంగా వ్యవహరిస్తున్నారని చెప్పారు. ఎఐటియుసి జాతీయ కార్యదర్శి వివి రామారావు మాట్లాడుతూ కార్మికులకు మంచి రోజులొస్తున్నా యనడానికి ఈ కలయికే సంకేతమని చెప్పారు. సంఘాలన్నీ ఏకమైతే తప్పా సమస్యలు పరిష్కారం కావని అన్నారు. కార్మిక మంత్రులకు సమస్యలే అర్థం కావని, కనీస పరిజ్ఞానం లేని వారు అధికారులుగా ఉంటున్నారని హెచ్ఎంఎస్ రాష్ట్ర అధ్యక్షుడు నాయిని నర్సింహరెడ్డి అన్నారు. ఈ సమావేశంలో ఆర్వి సుబ్బారావు (బిఎంఎస్), సుధీర్ (ఎఐయుటియుసి) తదితరులు ప్రసంగించారు.

◆ ◆ ◆

పార్వతీపురాన్ని పాలించే విక్రమవర్మకు రాజ్యంలో సంపూర్ణ మధ్యపాన నిషేధం అమలు వరచాలన్న ఆలోచన కలిగింది. ఈ విషయాన్ని మంత్రి వర్గ సమావేశంలో వెల్లడించారు. “ప్రభూ! మీ నిర్ణయం అమోఘం. స్త్రీల పాలిటవరం. తాగుడుకు బానిసలైన వారు ఇకనైనా దారిలోకి వచ్చి తమ కుటుంబాలను బాగుచేసుకుంటారు. రాజ్యంలో ఉన్న ప్రతి ఒక్క కుటుంబం ఆనందంతో ఉండాలన్న మీ కాంక్ష నెరవేరాలని” ఒక మంత్రి వర్గ సభ్యుడు.

మరొక మంత్రివర్గ సభ్యుడు లేచి “మీరు పేదల పాలిట పెన్నిది. వ్యసనానికి బానిసై ఆర్థికపరంగా ఇబ్బందులు ఎదుర్కొని పేదరికం అనుభవిస్తున్న వారికి మీ నిర్ణయం ఒక ఆశా కిరణంలా మారనున్నది” అంటూ పొగడ్తలతో ముంచెత్తాడు. “ప్రభూ! మీరు తీసుకొనేది మంచి నిర్ణయమే కాని ముందు ప్రజల్ని సంసిద్ధులుగా తయారు చేయాలి. తాగుడు వలన తలెత్తే ఆరోగ్య సమస్యలను తెలియజేయాలి. మద్యం సేవించడం వలన మిగిలిన వారు ఎంత చురుకైనగా చూస్తారో అర్థమయ్యేలా చెప్పాలి. అంతేకాదు, దీనిని ఆసరాగా తీసుకుని కొంతమంది వ్యాపారస్తులు దొంగవ్యాపారం చేయడానికి సిద్ధపడే అవకాశం ఉంది. చివరకు అధికారులు కూడా లంచావతారాలు ఎత్తగలరు. అందుకే ముందు ప్రజల్ని చైతన్యవంతులుగా తయారు చేసి నిషేధాన్ని అంచెలంచెలుగా అమలు పరుస్తూ చివరకు శాశ్వతంగా నిషేధిస్తే ఫలితం ఉంటుంది. లేకపోతే అనర్థాలను ఎదుర్కోవల్సి వస్తుంది” అని ఆంతరంగిక సలహాదారుడు చెప్పాడు. “అనర్థాలను ఎదుర్కొనే పాలనా సామర్థ్యం నాకుంది. స్త్రీలకు సాయపడాలని దృఢనిశ్చయంతో ఉన్నాను. కాబట్టి నా నిర్ణయంలో మార్పురాదు. ఇంకో పదిరోజుల్లో విధి విధానాలు నిర్ణయిస్తాను” అంటూ తెగేసి చెప్పాడు విక్రమవర్మ. ఆంతరంగిక సలహాదారుని పక్కనే కూర్చున్న ఆ స్థాన వైద్యుడు విక్రమవర్మ దగ్గరకు వచ్చి “ప్రభూ! నిన్నటి మీ నీరసానికి పరీక్షలు జరుపగా మీకు చక్కెర వ్యాధి సోకిందని తెలియవచ్చింది. ఇక నుంచి క్రమశిక్షణతో ఆరోగ్య నియమాలు పాటించాలి. ముఖ్యంగా తీపి పదార్థాలు తినకూడదు.” అంటూ సూచనలు చేశాడు.

“అసలు నాకు తీపంటే ఇష్టం ఉండదు. మీ సూచనలు పాటిస్తాను” అని చెప్పి సమావేశాన్ని ముగించి తన మందిరానికి వెళ్ళిపోయాడు విక్రమవర్మ. సాయంత్రం ఏకాంతంగా కూర్చున్న విక్రమవర్మకు వైద్యుని సూచనలు జ్ఞాపకం వచ్చాయి. ఇక భవిష్యత్తులో తీపి పదార్థాలు తినకూడదు. వ్యాధి తీవ్రత పెరగకముందే ఒకటి, రెండు సార్లు తింటే.. ఆలోచనలో పడ్డాడు. కొద్ది సేపటికే పాయసం తినాలన్న కోరిక కలిగింది. మనస్సును అదుపులో పెట్టాలనుకున్నాడు. కానీ కోరికే జయించింది. ఒక్కసారి ఎవ్వరికి తెలియకుండా తింటే ఏమి జరగదు అని మనస్సుకు



సర్ది చెప్పి వంటవాడిని పిలిచి రహస్యంగా పాయసం వండి తెమ్మని చెప్పాడు. వంటవాడు తెచ్చిన పాయసాన్ని తనివి తీరా తాగి “ఈ విషయం ఎవ్వరికి చెప్పొద్దు, చివరకు రాణిగారికి కూడా” అంటూ కొన్ని వరహాలు కానుకగా ఇచ్చాడు విక్రమవర్మ. మర్నాడు మరో తీపి పదార్థమైన లడ్డులు తినాలన్న కోరిక కలిగింది. మరలా వంట వాడిని పిలిచి రహస్యంగా తెప్పించుకొని తిన్నాడు. ఇలా వారం రోజులు గడిచాయి. రోజూ క్రమం తప్పకుండా రహస్యంగా తీపి పదార్థాలు తింటూ చివరికి వంటవాడికి లంచం అలవాటు చేసే పరిస్థితికి వచ్చాడు. వైద్యుడు హఠాత్తుగా వద్దని చెప్పాక, చాటు మాటుగా తీపిపదార్థాలు తినాలన్న కోరిక కలగడంలో ఆంతర్యం గ్రహించాడు. ఇంతవరకు తను తీసుకొనే తీపి పదార్థాలు ఆరోగ్య పరిస్థితిపై ప్రభావం చూపిస్తుందేమోనన్న దిగులు పట్టుకుంది. మానసిక ఆందోళన కారణంగా విక్రమవర్మ ఆరోగ్య పరిస్థితిలో మార్పు వచ్చింది. భయంతో ఆస్థాన వైద్యుడిని పిలిపించి నిజాన్ని చెప్పాడు. క్షమించండి “ప్రభూ! మీకు ఎలాంటి చక్కెర జబ్బు రాలేదు. ఒకేసారి ఏది నిషేధించినా, కలిగే అనర్థాలను తెలియపరచడానికి మీ ఆంతరంగిక సలహాదారుడు నాచే ఆడించిన నాటకం. వద్దన్నప్పుడే కావాలన్న కోరిక మరీ ఎక్కువగా ఉంటుంది. ఈ నిషేధ కారణం కొత్త సమస్యలు ఏర్పడే ప్రమాదమున్నదని గ్రహించాకే ఈ నాటకానికి నేను ఒప్పుకున్నాను” అన్నాడు ఆస్థాన వైద్యుడు.

విక్రమవర్మ ఆశ్చర్యపోయాడు. తన సంకల్పం మంచిదైనా తీసుకున్న నిర్ణయం వలన మేలు కంటే కీడు ఎక్కువన్న సత్యాన్ని గ్రహించాడు. ప్రజల్ని విద్యావంతులుగా చేస్తే ఇలాంటి సమస్యలకు శాశ్వత పరిష్కారం లభిస్తుంది. తగినన్ని విద్యాలయాల ఏర్పాటుకు కృషి చేయాలని మనసులో అనుకున్నాడు.

♦ - బి.వి. పట్నాయక్

దళితుల బ్రతుకులు మారేదెన్నడు?

- ❖ దళిత సర్పంచ్‌ని అవమానించిన ఉపసర్పంచ్ .
- ❖ తమ్ముడి పెళ్ళికి పిలిచినందుకు కులంపేరుతో దూషిస్తే అవమానంతో ఆత్మహత్య చేసుకున్న దళిత యువకుడు.
- ❖ 3000రూపాయల బకాయి చెల్లించమని విపరీతంగా కొట్టడముతో అవమానం భరించలేక అశువుల బాసిన దళిత పాలేరు.

ఈ సంఘటనలన్నీ గత 15 రోజులుగా కృష్ణా జిల్లా విజయవాడ శివారు ప్రాంతాలలో జరిగినవే. ఆర్థికంగా, సామాజికంగా ఎంతో కొంత అభివృద్ధి సాధించిన ప్రాంతంగా చెప్పుకొంటున్న చోట వెలుగు చూసిన ఘటనలివి. పెత్తందార్ల కుల దురంహంకారానికి ఇద్దరు దళిత యువకులు బలైపోయారు. సర్పంచిగా ఎన్నికైన దళిత మహిళ అవమానభారంతో కృంగి పోతుంటే అధికార యంత్రాంగం పెత్తందార్ల కొమ్ముకాస్తున్నది.

కృష్ణా జిల్లా కంకిపాడు మండలము ఉప్పులూరు గ్రామానికి చెందిన దోమా విగ్గుబాబు పెత్తందార్లకు మూడువేల రూపాయల బాకీ పడ్డారు. బాకీ చెల్లించమని విగ్గుబాబును జబ్బలు, పక్కటెముకలు విరిగేలాకొట్టారు. పిర్యాదు చేసినాపోలీసులు పెత్తందార్లపై కేసుపెట్టలేదు. పైగా రాజీ చేసుకొమ్మని, పాలేరువు నీకు కేసెందుకురా అని పోలీసులు వేధించటముతో ఏం చేయాలో తెలియక విగ్గుబాబు ఆత్మహత్య చేసుకున్నాడు.

కంచర్ల గ్రామ సర్పంచ్ అయిన దళిత మహిళను ఉపసర్పంచ్ అయిన కులదురంహకారి అవమానిస్తే పోలీసులు పట్టించుకోలేదు. రిజర్వేషన్ల వల్ల దళితులు ప్రజా ప్రతినిధులుగా ఎన్నికవుతున్నా పరిపాలన చేయడానికి అవకాశము లేకుండా పోతున్నది. ప్రజా ప్రతినిధులుగా ఎన్నికైన అనేక మంది దళితులను కుర్చీలో కూర్చోనీయకుండా, నిర్ణయాలు చేయకుండా, పరిపాలన సాగించకుండా అడుగడుగునా ఎన్నో ఆటంకాలు సృష్టిస్తున్నదీ ఈ వ్యవస్థ.

నెల్లూరు జిల్లా గొట్లపాలెంలో గత 6 సం॥ల క్రితం ప్రభుత్వం దళితులకు ఇళ్ళపట్టాలు ఇచ్చింది. అందులో

దళితులను ఇళ్ళు కట్టుకోకుండా అడ్డుకుంటున్నారు పెత్తందార్లు. రోడ్డు ప్రక్కన మీ ఇండ్లు ఉంటే రోజు మీ ఇళ్ళ ముందు నుండి మేము నడవాలా! అని దళితులను ప్రశ్నిస్తున్నారు పెత్తందార్లు. ఎంతటి దుర్మార్గం ఇది. దళితుల ఇండ్ల ముందునుండి రోడ్లు ఉండకూడదా? వారి ఇండ్ల ముందు నుండి నడిస్తే కాళ్ళు కదలవా? పెత్తందార్ల ఆగడాలకు ఇదో మచ్చుతునక.

ఇలాంటి అనేక సంఘటనలు రాష్ట్ర వ్యాపితంగా రోజు జరుగుతూనే ఉన్నాయి. అందరూ సమానమే అని రాజ్యాంగం కల్పించిన హక్కు కాలరాయబడుతున్నది. చట్టాలు పెత్తందార్ల అడుగులకు మడుగు లొత్తుతున్నారు.

పోలీసులు పెత్తందార్ల సేవలో తరిస్తూ దళితులపై జరిగే అకృత్యాలను, దాడులను నిర్లక్ష్యం చేస్తున్నారు. ఎస్‌సి, ఎస్‌టి అత్యాచార నిరోధక చట్టప్రకారం కేసులు పెట్టకుండా నాన్సుతున్నారు. బలహీనులైన దళితులవైపు నిలబడాల్సిన అధికార యంత్రాంగం పెత్తందార్ల రాజకీయ ఒత్తిళ్ళకు లొంగి పోతున్నది. మంత్రులు, ఎమ్మెల్యేలు తమ నియోజక వర్గాలలో జరుగుతున్న ఇటువంటి ఆరాచకాలను నిలువరించకుండా పరోక్షంగా పెత్తందార్ల కొమ్ముకాస్తున్నారు.

అంటరాని తనాన్ని నిషేధించి దశాబ్దాలు గడుస్తున్నా ఇంకా కులవివక్ష, అంటరానితనం కొనసాగడము పాలకుల వైఫల్యానికి నిదర్శనం. కులాలపేరుతో కార్మికుల మధ్య విభజనలు తీసుకోవడానికి కూడా యాజమాన్యాలు పాలకవర్గాలు నిరంతరము ప్రయత్నిస్తూనే ఉన్నారు. సమాజంలో ఉన్న ఈ వివక్ష రూపాలు కార్మికులను ప్రభావితం చేసి కార్మికుల మధ్య చిచ్చుపెడుతున్నాయి. కాబట్టి సమాజంలోని ఇలాంటి దురాచారాలను, ఎదిరించడములో కూడ కార్మికులు పాలుపంచుకోవాలి. కులవివక్షకు, అంటరానితనానికి వ్యతిరేకంగా జరిగే ఉద్యమాలలో కార్మికులు కూడ ముఖ్యమే కావాలి.


ప్రభుత్వంమీద, పాలకులమీద ఒత్తిడి తేవాలి. దళితులకు జరుగుతున్న అన్యాయాన్ని ఎదిరించాలి. అందుకు కార్మికులు సన్నద్ధం కావాలి.

- అబ్బాస్



చైతన్య పథం

- దినకర్



కంపెనీ వాతావరణం ఒక్కసారిగా వేడెక్కింది. వారం రోజుల్లో యూనియన్ గుర్తింపు ఎన్నికలు. ఇరుపక్షాలు తీవ్రంగా కృషి చేస్తున్నాయి. గుర్తింపులో వున్న యూనియన్ వైఫల్యాలను వాగ్దాన భంగాలను ప్రతి పక్ష యూనియన్ ఎండగడుతోంది. సెక్షన్, సెక్షన్కు కార్యకర్తలు తిరుగుతున్నారు. ఏవోకొద్ది మిషన్లు తప్ప దాదాపు పని అంతా స్తంభించిపోయింది. కార్మికులు కూడా ఏ నాయకుడు వచ్చి చెప్పినా శ్రద్ధగా వింటున్నారు. ఇష్టంవుంటే కొన్ని ప్రశ్నలు వేస్తున్నారు. కొందరు కసిగా నిలదీస్తున్నారు. దానితో కొన్ని చోట్ల నాయకులకు కార్మికులకు మధ్య గొడవలు కూడా అవుతున్నాయి. రెండు యూనియన్ల నాయకులు ఎవరి అంచనాల్లో వారున్నారు. ఏది ఏమయినా ఎన్నికలకు ఒకటి రెండు రోజుల ముందుగాని కార్మికులు ఎటువైపు మొగ్గుచూపుతారనేది తెలియదనేది అందరూ అనుకుంటున్నారు.

ఎర్రజెండా యూనియన్ నాయకులు సమావేశమయ్యారు. వారందరిలోనూ తీవ్ర ఉత్కంఠత కొట్టొచ్చినట్లు కనబడుతోంది. యుద్ధరంగంలో వున్న సైన్యానిధిపతుల్లాగా వున్నారు. క్షణానికో వార్త వస్తోంది. ఆవేశ కావేషాలు పెల్లుబుకుతున్నాయి. మధ్యమధ్యలో ఆనందంతో కేరింతలు కూడా కొడుతున్నారు. మొత్తం మీద ఉద్వేగం, ఉద్విగ్నతలు ఆ గదినిండ పరచుకొని వాతావరణం అంతా ఉద్రేకంగా ఉంది.

“కామ్రేడ్స్! ఎవరూ మాట్లాడకండి. ఒక క్రమ పద్ధతిలో మనం మాట్లాడుకోకపోతే సమయం వృధా అవుతుంది. మనం సమావేశం త్వరగా ముగించుకొని ప్రచారంలోకి వెళ్ళాలి.” అని యూనియన్ అధ్యక్షుడు రాంప్రసాద్ గట్టిగా అదిలించాడు.

దానితో ఒక్కసారిగా నిశ్శబ్దం నెలకొంది. అందరూ సుశిక్షితులైన సైనికుల్లాగా అధ్యక్షుడి నోటి నుండి వచ్చే ఆదేశం కోసం ఎదురు చూస్తు కూర్చున్నారు.

“కామ్రేడ్స్! ఈ గుర్తింపు యూనియన్ ఏ విధంగా గత రెండు సం॥లుగా యాజమాన్యానికి తొత్తులాగా పని చేసిందో మీ అందరికీ తెలుసు. కార్మికుల సమస్యలు ఏవి పరిష్కరించలేదు. యాజమాన్యంతో కుమ్మక్కై పచ్చి అవినీతికి పాల్పడి లక్షలు గడించారు. కంపెనీ సబ్ కంట్రాక్టర్స్ నుండి, సప్లయర్ల నుండి, చివరకు క్యాంటిన్లో కూడా వాళ్ళ అవినీతి తీవ్ర రూపం దాల్చింది. వీటన్నిటికీ వ్యతిరేకంగా గత రెండు సం॥లుగా మనం అడుగుడుగునా పోరాటం చేశాం. ఎన్నో కరపత్రాలు వేశాం.

మీటింగులు పెట్టాం. కార్మికులలో ఈ దొంగ నాయకుల బండారాన్ని ఎండ గట్టాం. ఈ దగా కోరునాయకులు యాజమాన్యం మీద వత్తిడి తెచ్చి మనకు అక్రమంగా ఛార్జి షీట్లు ఇప్పించారు. మన ప్రధానకార్యదర్శిని, వైస్ప్రెసిడెంట్ గారిని వారం రోజులపాటు సస్పెండ్ కూడా చేయించారు. వాళ్ళ అక్రమాలను బయట పెడుతున్నామనే అక్కసుతో భౌతిక దాడులకు కూడా పాల్పడ్డారు. ఇటువంటి ఎన్నో ప్రతి కూల పరిస్థితుల్లో అన్నిటినీ తట్టుకొని మనం నిలబడ్డాం. ఇప్పుడు మన కృషికి పరీక్షాకాలం వచ్చింది. సంవత్సరం మొత్తం బాగా చదివింది ఒక ఎత్తయితే పరీక్షలముందు వారంరోజుల్లో చదివేది ఒక ఎత్తు. పరీక్షల్లో ఏ ప్రశ్నలు వస్తాయనేది దృష్టిలో పెట్టుకొని చదవాలి. వారం రోజుల్లో మనకు పరీక్షలు రానున్నాయి. మనం ఏమాత్రం ఏమరుపాటుతో ఉన్నా, తప్పక గెలుస్తామనే అతి విశ్వాసంతో ఆదమరిచి ఉన్నా మళ్ళీ ఓటమితప్పదు! రాబోయేకాలంలో మనందరి జీవితాలను మలుపు తిప్పే వేజ్ రివిజన్ ఉంది. అదే విధంగా మన సంస్థను ప్రైవేటీ కరించాలని కేంద్రంలోని ప్రభుత్వం పన్నాగాలు పన్నుతోంది. ఈ తెల్లజెండా తొత్తు యూనియన్ మళ్ళీ గుర్తింపులో వస్తే వేజ్ రివిజన్లో కార్మికులను నిండా ముంచుతుంది. మన కంపెనీని ప్రైవేటీకరణకు బలిచేస్తుందనడంలో ఎటువంటి సందేహం లేదు.” అంటూ ఊపిరి పీల్చుకోవడానికి అన్నట్టుగా ఒకసారి ఆగి, తన ముందున్న కార్యకర్తలందరి ముఖాలను పరిశీలనగా చూసాడు. అందరి ముఖాలలో ఒకే ఉద్విగ్నత! గెలిచి తీరాలనే పట్టుదల స్పష్టంగా కనపడుతోంది. తన మాటల ప్రభావం బాగానే కనబడుతోందనే సంతృప్తి కలిగాక తన ప్రసంగాన్ని మళ్ళీ మొదలు పెట్టాడు.

“కామ్రేడ్స్! ఇప్పుడు నేను చెప్పినవన్నీ ఇంతకుముందు ఎన్నో సార్లు చర్చించుకున్నాం. అయినా నేను మళ్ళీ మళ్ళీ ఎందుకు చెబుతున్నానంటే, ఈ ఎన్నికలు అంత కీలకమైనవి! మనం ఏం పని చేసినా ఈ వారం రోజులే చేయాలి. ఏమాత్రం అలసత్వం ప్రదర్శించినా... చేతులు కాలాక ఆకులు పట్టుకున్నట్లువుతుంది. అందరూ వాలంటరీగా ముందుకు వచ్చి మీ పూర్తి శక్తి సామర్థ్యాలతో పని చేయవలసిందిగా కోరుతున్నాను! ఇప్పుడు మీ అభిప్రాయాలను ఒక్కొక్కరు తెలపండి” అని ముగించాడు.

ఒక్కసారిగా స్కూలు బెల్లుకొడితే పిల్లలు మాట్లాడినట్లుగా అందరూ మౌనమైపోయారు. అంతవరకు ఉన్న నిశ్శబ్దం దూదిపింజలా తేలిపోయింది. అంతలోనే యూనియన్ ప్రధాన కార్యదర్శి రాంచందర్ కంఠం ఖంగున మోగింది.

“కామ్రేడ్స్! ఇప్పుడే అధ్యక్షులవారు చెప్పారు. ఒకరి తర్వాత ఒకరిని మాట్లాడమన్నారు. మీరేమో అందరూ ఒకేసారి మాట్లాడుతున్నారు. క్రమశిక్షణ పాటించాలి. అందరూ మాట్లాడకుండా ఉండండి... ముందుగా మన వర్క్ షాపు నుండి కామ్రేడ్ శ్రీనాథ్ రిపోర్టు ఇవ్వాలిందిగా కోరుతున్నాను” అని అనడంతో సమావేశంలో అలజడి తగ్గింది.

శ్రీనాథ్ తో మొదలు పెట్టి ఒకరి తర్వాత ఒకరు తమ తమ సెక్షన్లలో పరిస్థితిని వివరించసాగారు. మధ్య మధ్యలో అధ్యక్ష ప్రధానకార్యదర్శులు కొన్ని ప్రశ్నలు వేసి జవాబులు రాబట్టుకున్నారు. సలహాలు ఇవ్వసాగారు. అందరూ మాట్లాడటం అయిపోయాక మళ్ళీ అధ్యక్షులు పరిస్థితిని సమీక్షించాడు.

“కామ్రేడ్స్! మీ అందరి రిపోర్టు చూస్తే ఇప్పటివరకు పరిస్థితి మనకే అనుకూలంగా ఉంది. కార్మికులు ఈ గుర్తింపు యూనియన్ మీద విసిగి వేసారినా మనకు మద్దతిస్తామని బహిరంగంగానే చెబుతున్నారు. ఇదే వాతావరణం వారం రోజుల పాటు కొనసాగితే గెలుపు మనదే అవుతుంది. అయినప్పటికీ మన ప్రత్యర్థి యూనియన్ జిత్తులమారి నక్కలాంటింది. వాళ్ళ ఎత్తుగడలను ఎప్పటికప్పుడు పసిగడుతుండాలి. ఇక మీరందరూ మనం ప్లాన్ చేసుకున్నట్లుగానే ప్రచారానికి వెళ్ళండి. ఈరోజు నుండి సాయంత్రం పూట కార్మికుల ఇళ్ళకు కూడా వెళ్లి కలుద్దాం. ఆ వివరాలు మన ప్రధాన కార్యదర్శిగారు మీకు తరువాత తెలియచేస్తారు.” అని సమావేశం ముగించాడు. అందరూ బిలబిలమంటూ బయటకు వచ్చి గ్రూపులుగా విడిపోయి వెళ్ళిపోయారు.

* * * *

ఎన్నికలు రెండు రోజుల్లోకి వచ్చాయి. ప్రచారం ఉధృతంగా సాగుతోంది. ఆరోజు ప్రచారం ముగిసాక కార్యకర్తలందరూ ఇళ్ళకు వెళ్ళిపోయారు. యూనియన్ లోని ముఖ్య నాయకత్వం అధ్యక్షుడి ఇంట్లో సమావేశం అయ్యారు. వాస్తవ పరిస్థితులను బేరీజు వేసుకొని వ్యూహాలు రూపొందించుకోవడం ఆ సమావేశం ఉద్దేశం. పరిస్థితి తీవ్రత వాళ్ళందరి ముఖాలలో కొట్టొచ్చినట్లుగా కనబడుతోంది. యూనియన్ ఆఫీస్ బేరర్ లలో కొద్దిమంది, కేడర్ లో ముఖ్యులు మాత్రమే ఈ సమావేశానికి హాజరయ్యారు.

“కామ్రేడ్స్! పరిస్థితి ఏమిటి?” అధ్యక్షుడు సూటిగా ప్రశ్నించాడు.

“తప్పకుండా గెలుస్తాం!” అన్నాడు ప్రధానకార్యదర్శి.

“సరే, సంతోషం! ఇతరులు కూడా మీ అభిప్రాయాలు చెప్పండి.” అని అన్నాడు.

“ఏమో అన్నా! మీరు ఏమైనా అనుకోండి. నాకైతే డౌట్ కనబడుతోంది.” అని నసిగాడు వైస్ ప్రసిడెంట్ ప్రకాశం.

ఒక్కసారిగా అందరిముఖాలలో కళ తప్పింది.

“ఎందుకు డౌట్ వస్తోంది నీకు? నీవు ఎప్పుడు ఇంతే, అపశకున పక్షివి. పోయిన సారి కూడా ఇలాగే అన్నావు, పోయింది.” అని మండిపడ్డాడు యువకుడైన జాయింట్ సెక్రటరీ.

“ఆగు కామ్రేడ్! ఆవేశపడకు. మనం వాస్తవిక పరిస్థితిని అంచనా వేయడానికి కూర్చున్నాం. మనల్ని మనం భ్రమల్లో పెట్టుకోవద్దు. మన లోటుపాట్లు ఉంటే సరిదిద్దుకోవడానికి ఇంకా రెండు రోజులు సమయం ఉంది. ఆయన్ని చెప్పనీ!” అని గదమాయించాడు అధ్యక్షుడు.

తన మాటకు విలువ ఇవ్వడంతో ప్రకాశం చెప్పడం ప్రారంభించాడు.

“నాకున్న సమాచారం ప్రకారం మన ప్రత్యర్థి యూనియన్ అన్ని అడ్డదారులు తొక్కుతోంది. కార్మికులలోని బలహీనతలు, వ్యసనాలను క్యాష్ చేసుకుంటోంది. పచ్చి బూటకపు వాగ్దానాలు చేస్తోంది. మీకు తెలుసో లేదో! నిన్న కొందరి ఇళ్ళకు వెళ్ళి మధ్యం బాటిళ్లు, బిర్యాని ప్యాకెట్లు పంచారు. వారం రోజుల నుండి బార్లు బుక్ చేసి కొందరు కార్మికులకు ఆపకుండా తాగిస్తున్నారు. ఓటుకు వెయ్యి రూపాయలు కూడా ఖర్చు చేయడానికి సిద్ధపడుతున్నారని తెలుస్తోంది. ఇవన్నీ పని చేస్తాయని నాకు అనుమానంగా ఉంది.” అంటూ ముగించాడు.

వాతావరణం ఒక్కసారిగా వేడెక్కింది. బయట చీకటి గదిలోని వెలుతురును మింగడానికి ప్రయత్నిస్తున్నట్లుగా ఉంది. అప్పటిదాక కులాసాగా కూర్చున్నవాళ్ళలో ఒకరు ఉక్కిపోతగా ఉండంటూ లేచి ఫ్యాన్ వేసాడు. కొందరు టీపాయిమీద ఉన్న గ్లాసుల్లోని నీళ్లను తాగారు. అందరి ముఖాలలో అప్పటివరకు లేని కన్ఫ్యూజన్ చోటు చేసుకుంది.

“సరే! ఇంకా ఎవరైనా చెబుతారా?” అని గంభీరంగా ప్రశ్నించాడు అధ్యక్షుడు. ఆయన ముఖంలో ఏభావం కనబడలేదు. నిమ్మకు నీరెత్తినట్లుగా ఉన్నాడు.

“వాళ్ళ ప్రలోభాలకు కార్మికులు లొంగిపోతారంటావా? మనం చేసిన ప్రచారం అంతా వృధాఅంటవా! కార్మికులకు అంత మాత్రం తెలివి లేదంటావా? ఏంమాట్లాడుతావయ్యా? నీవు.” అంటూ గయ్యమని లేచాడు సూర్యారావు.

“ఊరుకో కామ్రేడ్! ఆయనకున్న అభిప్రాయాన్ని చెప్పాడు. నువ్వెందుకు ఆవేశపడుతావు! నిన్ను మాట్లాడమన్నప్పుడు మాట్లాడు.” అంటూ ఊరుకో బెట్టి “శ్రీనివాస్! నీ అంచనా చెప్పు.” అంటూ మరొక నాయకుడిని అడిగాడు.

“కామ్రేడ్స్! మనం ఇక్కడ సమావేశమయింది నిజాలు మాట్లాడుకోవడానికి. అదీను బయట మాట్లాడుకోలేని నిజాలను మాట్లాడుకోవాలి. నేను కూడా కా॥ ప్రకాశం అంచనాతో

ఏకీభవిస్తున్నాను. మన ప్రత్యర్థి మధ్యం, బిర్యానీలు, డబ్బులొక్కటే కాదు, వాటికన్నా ప్రమాదకరమైన వాటిని మన కార్మికులమీద ప్రయోగిస్తున్నాడు. కులాల వారీగా, మతాల వారీగా, ప్రాంతాల వారీగా కార్మికులను చీలుస్తూ తనవెనక కూడగట్టుకుంటున్నాడు. ఇంత సీనియర్ కామ్రేడ్ అయినా నన్నే మా కులం వాళ్లు వచ్చి మన ప్రత్యర్థి యూనియన్ కు ఓటు వెయ్యమని అడిగారంటే వాళ్లు ఎంతగా తెగబడ్డారో అర్థమవుతుంది. మనం నిజాయితీగా కార్మికవర్గ రాజకీయాలను ప్రచారం చేస్తున్నాం. అయితే తరతరాలుగా ప్రజలను మత్తులో ముంచుతున్న కుల, మత, ప్రాంతీయ తత్వాలకు మన కార్మికులు కూడా అతీతులు కారని నాకు అనిపిస్తోంది. ఏది ఏమైనా మనం ఈ రెండు రోజులు మరింత తీవ్రంగా కృషి చేయాలి.” అని ముగించాడు.

అప్పటిదాకా గెలుస్తాం, గెలుస్తాం అన్నవారల్లా ఒక్కొక్కరు అనుమానాలు వ్యక్తం చేయడంతో, ఆఖరి ఓవర్ కు చేరిన వన్ డే మ్యాచ్ లాగా మారింది పరిస్థితి. ఎన్ని బాల్స్, ఎన్ని రన్స్ కొట్టగలమా?... పోటీలో నెగ్గగలమా?..

“నీవుచెప్పు రాజు! నీ అభిప్రాయం ఏమిటి?” అన్నాడు అధ్యక్షుడు.

రాజు అడ్మినిస్ట్రేషన్ లో పని చేస్తాడు. మేనేజ్ మెంట్ కు దగ్గరలో ఉండడం వల్ల చాలా సమాచారం ఉంటుంది. ఆయన ఎర్రజెండాకు వీరాభిమాని అని చాలా కొద్ది మందికే తెలుసు. అందువల్ల అతని దగ్గర అందరూ బయట పడుతుంటారు.

“కామ్రేడ్స్! నా అంచనా ఏమిటింటే, ఈ రెండు రోజులు మనకు చాలా కీలకమైనవి. వారం రోజుల క్రితం మనం తప్పుకుండా గెలుస్తామని నేనే చెప్పాను. ఈరోజు అంత గట్టిగా చెప్పలేను. మనం కామ్రేడ్స్ ప్రకాశం, శ్రీనివాస్ లు చెప్పినట్లుగా పరిస్థితి మనకు ప్రతికూలంగా మారడానికి మన ప్రత్యర్థి యూనియన్ తెలివితేటలు కారణం కాదు. వాళ్ళు వారం రోజుల క్రితమే చేతులెత్తేసారు. అయితే మూడు రోజుల క్రితం మేనేజ్ మెంట్ వాళ్ళను సమావేశ పరిచింది. ధైర్యం నూరిపోసింది. దీనికి కారణం ఏమిటంటే. మనం గెలిస్తే కంపెనీలో అవినీతికి అడ్డం పడతామని వాళ్ళకు తెలుసు. దానితో పాటు ప్రయివేటీకరణ ప్రయత్నాలు బెదిరికొడతాయి. అందుకే మనలను ఓడించడానికి మేనేజ్ మెంట్ స్వయంగా రంగంలోకి దిగింది. కంపెనీలోని ఉన్నతాధికారులు తమతమ కుల, మత, సంఘాల నాయకులకు మనలను ఓడించమని డైరెక్షన్స్ ఇచ్చింది. దాన ఫలితంగానే ఒక్కసారిగా పరిస్థితి మనకు ప్రతికూలంగా మారింది.

దీన్ని మనం గుర్తించి దానికి ప్రతిగా వ్యూహాలు రూపొందించు కోవాలి.” అని ముగించాడు.

“ఈసారి ఓడిపోతే నేను రాజీనామా చేసిపోతానయ్య! నిండా ముంచినా వాళ్ళనే ఎన్నుకుంటామంటే మనకెందుకు ఈ చాకిరి!” అంటూ మళ్ళీ మండిపడ్డాడు సూర్యారావు. అతని చేతిలోని సిగరెట్ లాగే అతడి గుండె కూడా మండిపోతోంది. ఆయన మాటలకు అందరూ ఒక్కసారిగా నవ్వారు.

“యూనియన్ కు రాజీనామా చేస్తావా! ఉద్యోగానికా!?” అని ఒకాయన నవ్వుతు అడిగాడు.

“ఉద్యోగానికి ఎందుకు రాజీనామా చేస్తాను? ఈ వెట్టి చాకిరీకి రాజీనామా చేస్తాను. అందుకే ఊరికి చేసిన ఉపకారం.. పీనుగకు చేసి సింగారం ఒకటేనంటారు. మన కంపెనీలో కార్మికులకు సేవ చేయడం అలాగుంది.” అని జవాబిచ్చాడు.

“ఆయన్ని రెచ్చగొట్టకండయ్య! ఆయన స్వభావం తెలుసుకదా! ఎందుకు సంభాషణ పొడిగిస్తారు. మనం తొందరగా సమావేశం ముగించుకుని వెళ్ళాలి. రేపు పొద్దున్నే ఫస్ట్ షిఫ్ట్ కు కంపెనీకి వెళ్ళాల్సి ఉంది. రేపు కరపత్రం పంచాలని గుర్తుందా లేదా? తెల్లవార్లు ఇట్లాగే మాట్లాడుకుంటూ కూర్చుందామా?” అని ప్రధాన కార్యదర్శి అందరిమీద విసుక్కోవడంతో సమావేశం మళ్ళీ దారికొచ్చింది.

“సరే, కామ్రేడ్స్! మీ అందరి అభిప్రాయాలు విన్నాం. కొందరు తప్పక గెలుస్తామన్నారు. ఇద్దరు ముగ్గురు ప్రతికూల పరిస్థితి గురించి చెప్పారు. మనం మన ఉద్యమ కృషిని నమ్ముకున్నాం. కార్మికవర్గ విజ్ఞత మీద విశ్వాసం ఉంచాలి. వేజ్ రివిజన్ పీరియడ్ లో కార్మికులు ప్రలోభాలకు లొంగి తప్పుడు నిర్ణయం తీసుకోరని ఆశిద్దాం! ఇదే విషయాన్ని మనం మరింత తీవ్రంగా ప్రచారంలో పెడదాం. ఫలితాలు ఏ రకంగా వచ్చినా మనం నిరాశ పడవద్దు. కార్మికులను అన్నీ ప్రలోభాలకు అతీతంగా చైతన్యం చేయవలసిన బాధ్యత మన మీదే ఉంది. ఆ కృషిలో మన లోపాలను సవరించుకొని మరింత దృఢ దీక్షతో పని చేయాలి. అంతేతప్ప గెలుపు ఓటముల మీద ఆధారపడి మన ఉద్యమాలను మధ్యలో వదిలిపెట్టరాదు. ఇప్పటివరకు ఏ విధంగా ఆత్మవిశ్వాసంతో పని చేస్తున్నామో అలాగే చివరి వరకు పోరాడుదాం. విజయం మనదే! ఇప్పటికే సమయం చాలా అయింది. మీరందరూ మీ ఇళ్ళకు వెళ్ళి రేపు పొద్దున్న ఫస్ట్ షిఫ్ట్ కల్లా వచ్చేసేయండి.” అని అధ్యక్షుడు సమావేశాన్ని ముగించాడు. చీకట్లను చీల్చడానికి బయలుదేరిన సూర్య కిరణాల్లాగా అందరూ బయటకు నడిచారు.





వరద గోడు

- సహచరి

ఎవ్వడు చేసి ద్రోహమో
కాని పోతిరెడ్డి పాడు
మా కొంపల్ని కూల్చింది
మా బతుకుల్ని పూడ్చింది !
కన్నీళ్లు తప్ప నీళ్లు
తెలియని మా పాలమూరు
వలసపోయినట్టే మా బతుకుల్ని
వరద ముంచెత్తింది

ఫ్లోరిన్ విషాన్ని మింగే
మా నల్లగొండ గొంతుల్ని
తడవని కృష్ణమ్మను కట్టిపెట్టి
మా కొంపల్ని ఆర్పడానికి
ఎవరో కుట్ర చేసినట్టే వుంది
నిలువ నీడ లేకుండా
పిల్లల్ని కోల్పోయిన
తల్లిదండ్రులు
తల్లుల్ని కోల్పోయిన
చిన్న పిల్లలతో
వరద గోడు చెప్పుకుంటున్న
కర్నూలు పాపం ఊరికేపోదు



వరద బాధితులకు ఉద్యోగ, కార్మికులంబించిని సహాయం

| | | |
|--|---|--------------------------|
| * ఆంధ్రప్రదేశ్ మెడికల్ సేల్స్ రిప్రజెంటేటివ్స్ యూనియన్ | - | 3,60,000 |
| * హమాల్ యూనియన్ అనంతపురం | - | 21,000 |
| * తోపుడు బళ్ళ సంఘం అనంతపురం | - | 7,000 |
| * కృష్ణా జిల్లా కుశలవ ఇంటర్నేషనల్ కార్మికులు | - | 2,00,000 |
| * తిరువూరు ఆటోవర్కర్స్ యూనియన్ | - | 10,000 |
| * విజయవాడ సిఐటియు | - | 20,000 |
| * ఆలిండియా ఇన్సూరెన్స్ ఎంప్లాయిస్ అసోసియేషన్ & జనరల్ ఇన్సూరెన్స్ ఎంప్లాయిస్ | - | 10,00,000 |
| * ఎస్.ప్రదీప్ కుమార్ రెడ్డి తండ్రి నర్సింహారెడ్డి సిఐటియు అధ్యక్షులు | - | 5,000 |
| * ఆటో వర్కర్స్ యూఆర్సి సెంటర్ నెల్లూరు | - | 3,550 |
| * కూరగాయల మార్కెట్ హమాల్ యూనియన్ నెల్లూరు | - | 2,000 |
| * లారీ వర్కర్స్ నెల్లూరు | - | 1,000 |
| * లారీ సప్లయర్స్ నెల్లూరు | - | 1,000 |
| * రైల్వే గూడ్స్ షెడ్డు వర్కర్స్ యూనియన్ నెల్లూరు | - | 1,000 |
| * టాక్సీ వర్కర్స్ యూనియన్ నెల్లూరు | - | 3,000 |
| * పండ్ల మార్కెటు కార్మికుల సంఘం నెల్లూరు | - | 2,000 |
| * వేదాయిపాళెం ముఠా కార్మికుల సంఘం నెల్లూరు | - | 2,500 |
| * రోడ్డు సైడ్ మార్కెట్ వ్యాపారుల సంఘం నెల్లూరు | - | 3,320 |
| * ఆటో వర్కర్స్ యూనియన్ నెల్లూరు | - | 7,420 |
| * టాటా మాజిక్ ఆటో వర్కర్స్ యూనియన్ నెల్లూరు | - | 1,000 |
| * సిఐటియు నెల్లూరు జిల్లా కమిటీ | - | 20,182 |
| * సిఐటియు హైదరాబాద్ సిటీ కమిటీ | - | 36,000 |
| * సెక్యూరిటీ & అప్ సెట్ ప్రింటర్స్ లిమిటెడ్ హైదరాబాద్ | - | 10,000 |
| * శాండ్విచ్ ఎంప్లాయిస్ యూనియన్ పటాన్చెరు, మెదక్ జిల్లా | - | 18,023 |
| * సిఐటియు వరంగల్ జిల్లా కమిటీ | - | 18,587 |
| * సిఐటియు ఆదిలాబాద్ జిల్లా కమిటీ | - | 9,300 |
| * సిఐటియు మంచినర్యాంబల్ ఏరియా కమిటీ | - | 6,261 |
| * బిల్డింగ్ వర్కర్స్ యూనియన్ ప గోదావరి జిల్లా | - | 800 |
| * ఎస్డబ్ల్యుఎఫ్ మంచినర్యాంబల్ | - | 450 |
| * ఫుడ్, ఫ్యాట్స్ & ఫెర్టిలైజర్స్ స్టాఫ్ & వర్కర్స్ యూనియన్ తాడేపల్లి గూడెం | - | 2,930 |
| * కడప జిల్లా ఐఎంఎల్ యూనియన్, కొమోటో(ఎల్ఐసి) వర్కర్స్ | - | 13,850 |
| * సిఐటియు తూ గోదావరి జిల్లా కమిటీ | - | 6,000 |
| * యునైటెడ్ మెడికల్ & హెల్త్ ఎంప్లాయిస్ యూనియన్ మ నగర్ | - | 8,370 |
| * ఖాజా టౌబాకో కంపెనీ వర్కర్స్ యూనియన్ గుంటూరు జిల్లా | - | 5,200 |
| * ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ | - | 1,700 |
| * ఆర్టీసీ స్టాఫ్ & వర్కర్స్ ఫెడరేషన్ | - | 1,14,000 |
| * మెడిసిటీ ఎంప్లాయిస్ యూనియన్, రంగారెడ్డి జిల్లా | - | 17,100 |
| * విజయవాడ సిఐటియు అనుబంధ యూనియన్స్ | - | 21,633 & 550కిలోల బియ్యం |
| * ఎన్టీఆర్ హెల్త్ యూనివర్సిటీ ఎంప్లాయిస్ యూనియన్ 600 మంది బాధితులకి దుప్పట్లు, తువ్వెలు, బట్టలు పంపిణీ చేశారు. | | |
| * పోస్టల్ యూనియన్ 600 కుటుంబాలకి బియ్యం, వంట సరుకులు దుప్పట్లు, బట్టలతో పాటు ఒక్కొక్క కుటుంబానికి 10 వేల రూ పంపిణీ చేశారు. | | |
| * అనంతపురం, హిందుపూర్, తిరుపతి, కడప, మార్కాపురం పోస్టల్ యూనియన్ వారు బియ్యం, కందిపప్పు పంపిణీ చేశారు. | | |
| * పోస్టల్ ఎంప్లాయిస్ యూనియన్ 1 లక్ష విలువ చేసే చీరలు, ప్లేట్లు, గ్లాసులు పంపిణీ చేశారు. | | |
| * బిడిఎల్ ఎంప్లాయిస్ యూనియన్ ఆధ్వర్యంలో 47వేల విలువ చేసే దుప్పట్లు, చీరలు, లుంగీలు, తువ్వెలు పంపిణీ చేశారు. | | |
| * సూర్యవంశీ స్పిన్నింగ్ మిల్ వర్కర్స్ యూనియన్, రంగారెడ్డి జిల్లావారు 62వేల విలువ గల బియ్యం, వంట సరుకులు మరియు రూ.3లక్షల 20వేల విలువ చేసే టీ షర్ట్స్ పంపిణీ చేశారు. | | |

న్యాయమైన వేతన ఒప్పందంకై ఉక్కు కార్మికుల సమ్మె సైరన్

సుమారు 34 నెలలుగా పెండింగ్లో ఉన్న ఉక్కు కార్మికుల వేతన ఒప్పందం వెంటనే చేయాలని, 78.2% డి.ఎ. మెర్జర్ ఇవ్వాలనే ప్రధాన డిమాండ్లతో విశాఖ ఉక్కులో గుర్తింపు సంఘం సమ్మె నోటీసు ఇచ్చింది. నవంబర్ 4న సమ్మెకు జయప్రదం చెయ్యడానికి సిబ్బటియు, ఎఐటీయుసిలతోపాటు గుర్తింపు సంఘంలో భాగంగా ఉన్న హెచ్.ఎం.ఎస్., టి.ఎన్.టి.యు.సి, ఎఐటీయుసి తదితర సంఘాలు ఇప్పటికే సన్నహాలు ప్రారంభించాయి.

ప్రధాన అంశంగా 78.2% డి.ఎ. మెర్జర్ : ఉక్కు రంగంలోని అధికారులకు, 78.2% కరువుభత్యం బేసిక్లో విలీనం చెయ్యడానికి ప్రభుత్వం అంగీకరించింది. ఇటీవలే వేతన ఒప్పందాలు జరిగిన పోర్టు, డాక్లో 78.2% డి.ఎ. మెర్జర్ను కార్మికులు సాధించుకున్నారు. ఎన్.టి.పి.సి., బొగ్గు పరిశ్రమల్లోని కార్మికులు దీనిని పొందారు. అలాంటప్పుడు నవరత్న కంపెనీ సెయిల్ కార్మికులకు గాని, మినీరత్న విశాఖ ఉక్కుగాని ఎందుకు నిరాకరించాలి?

కేంద్ర ప్రభుత్వరంగ సంస్థల ఉద్యోగులకు 50 శాతం కరువు భత్యాన్ని 1-4-04 నుండి బేసిక్లో విలీనం చేశారు. 4-4-05 నుండి దీన్ని అమలు చెయ్యాలని కార్మిక సంఘాలు కోరినా 1-1-07 నుండి మాత్రమే ప్రభుత్వం అమలు చేస్తున్నది. దీని ప్రకారం చూసిన అప్పటికి ఉన్న కనీస వేతనాలపై కరువుభత్యం 78.2% డి.ఎ. మెర్జర్ను ఆమోదించి, కార్మికులకు 68.8% మాత్రమే ఇస్తానని యాజమాన్యం మొండిగా ఉంది.

ఇంతవరకూ ఉక్కు పరిశ్రమల్లోని ఉద్యోగులకు, అధికారులకు ఒకే రకమైన వేతన విధానాన్ని అమలు జరిపేవారు. ఒకే పరిశ్రమలో రెండు విధాలైన వేతన పద్ధతులకు కార్మిక సంఘాలు ఎట్టి పరిస్థితుల్లోనూ అంగీకరించబోవు! అందుకే అధికారులకు ఇచ్చినట్లుగానే, కార్మికులకు కూడా కరువు భత్యాన్ని 78.2% శాతం వద్ద బేసిక్లో విలీనం చెయ్యాలని కార్మిక సంఘాలు డిమాండ్ చేస్తున్నాయి.

సమ్మెలో ఇతర అంశాలు : 1) ప్రస్తుతం ఇంక్రిమెంట్ రేట్లు ఎస్ 7 గ్రేడ్ వరకు బేసిక్పై 3% గాను, ఆపై గ్రేడ్లవారికి బేసిక్పై 3.5% గాను ఉంది. బేసిక్ మారే కొలది ఆటోమేటిక్గా మారే ఈ ఇంక్రిమెంట్కు యాజమాన్యం దీనికి తిలోదకాలు ఇవ్వాలని భావిస్తోంది.

2) మినిమమ్ గ్యారెంటీ బెనిఫిట్ 28% ఉండాలని కార్మిక సంఘాలు ప్రతిపాదించాయి. కాని యాజమాన్యం 24% మాత్రమే ఇవ్వడానికి అనధికారికంగా ప్రతిపాదిస్తున్నది.

వేతన ఒప్పందం కాలపరిమితికి 5 సం॥ ఉండాలని కార్మిక సంఘాలు చేసిన డిమాండ్, గత సం॥లో సమ్మె హెచ్చరిక

సందర్భంగా కేంద్రంలో స్వయంగా ప్రధాని మన్మోహన్సింగ్ జోక్యం చేసుకున్నారు. ఇప్పుడు 68.8% డి.ఎ మెర్జర్కు అంగీకరించితేనే 5 సం॥ల ఒప్పందం చేస్తామని యాజమాన్యం అంటోంది.

యాజమాన్యం పక్షం వహించిన ఐఎన్టీయుసి: నేషనల్ జాయింట్ కమిటీ ఫర్ స్టీల్ ఇండస్ట్రీ (ఎన్జెసిఎస్) చర్చల్లో ఐఎన్టీయుసి యాజమాన్యం పక్షం వహించింది. 68.8 శాతం మెర్జర్కే అంగీకరించుతూ ఒప్పందం చెయ్యడానికి సిద్ధపడింది. అక్టోబర్ 21వ తేదీన జరిగిన ఎన్ఎసిఎస్ కోర్ కమిటీ సమావేశంలో కూడా ఇదే వైఖరిని పునరుద్ఘాటించింది. వివిధ ప్రభుత్వ రంగ సంస్థల వేతన ఒప్పందాల్లో ఐఎన్టీయుసి ద్వంద్వ వైఖరి అవలంబిస్తోంది. పోర్టు డాక్ ఉద్యోగుల ఒప్పందంలో 79.2 శాతం డి.ఎ. మెర్జర్కి ఒప్పందం చేసింది. కోల్ ఇండస్ట్రీల్ కూడా 78.2 శాతంపై సంతకాలు పెట్టింది. కాని స్టీల్ ఉద్యోగుల విషయంలో కేవలం 68.8 శాతంకే అంగీకరించాలని ఇతర కార్మిక సంఘాలపై ఒత్తిడి తెస్తున్నది. ఈ విధంగా సుమారు 9.4 శాతం వేతన తగ్గింపుకు అంగీకరిస్తే ప్రతి ఒక్క ఉద్యోగి నెలకు కనీసంగా 1500 రూ.లు ఒక్క బేసిక్లోనే నష్టపోతాడు. దీనిపై కరువు భత్యం, ఇంటి అద్దె అలవెన్స్, పి.ఎఫ్ వంటి సౌకర్యాలు పెరుగుదలలో కూడా నష్టం ఉంటుంది.

టీస్కోలో కార్మికుల్ని ముంచిన ఐఎన్టీయుసి నాయకుల్ని, సెయిల్ మరియు విశాఖ ఉక్కు కార్మికులను కూడా నిలుపునా ముంచడానికి సిద్ధపడ్డారు. ఎన్జెసిఎస్ కంటే మెరుగైన ఒప్పందం చేస్తామని “టీస్కో” (టాటా స్టీల్ ప్లాంట్)ను ఎన్జెసిఎస్ నుండి వేరు చేశారు. 10 సం॥ల కాలపరిమితి ఒప్పందం చేసి టిస్కో కార్మికులకు అన్యాయం చేశారు. కనీస బేసిక్ రూ.8080/- కి మాత్రమే పెరిగింది. ఫ్రింజ్ బెనిఫిట్స్ పెరుగుదల ఊసేలేదు. టిస్కోలో తాము చేసిన ఒప్పందం తరహాలోనే ఎన్జెసిఎస్లో కూడా చెయ్యాలని ఒత్తిడి తెచ్చారు. సిబ్బటియు దీన్ని తీవ్రంగా ప్రతిఘటించడంతో ఐఎన్టీయుసి వారికి నోటీలో పచ్చివెలక్కాయ పడినట్లు అయింది.

సమ్మెకు సిద్ధం అవుతున్న ఉక్కు కార్మికులు: వేతన ఒప్పందంలో యాజమాన్య వైఖరిని గుర్తింపు సంఘం కార్మికుల్లో విస్తృతంగా ప్రచారం చేసింది. అక్టోబర్ 13వ తేదీన సమ్మె బ్యాలట్ను నిర్వహించడం జరిగింది. 11వేల మంది పర్మినెంట్ ఉద్యోగులలో 8084 మంది కార్మికులు సమ్మెకు మద్దతుగా నిలిచారు.

వేతన ఒప్పందం పట్ల ప్రభుత్వ, యాజమాన్యం మొండివైఖరిని ఎదిరించడం కోసం, న్యాయమైన వేతన ఒప్పందం కోసం ఉక్కు పరిశ్రమల్లోనూ, విశాఖ స్టీల్ ఫ్యాక్టరీలోనూ జరిగే సమ్మె రాబోయే ఆందోళనలకు ఒక హెచ్చరికగా నిలువనుంది.

◆ - భానుమూర్తి, ఎడిటర్ స్టీల్ వర్కర్

హోండురాస్ అధ్యక్షుడిగా జెలయా పునర్నియామకం!

అంతర్జాతీయంగా వచ్చిన ఒత్తిడి మూలంగా హోండురాస్‌లో సైనిక కుట్ర ద్వారా పదవి నుండి తొలగించబడిన అధ్యక్షుడు జెలయా తిరిగి అధికారం చేపట్టడానికి మార్గం సులువైంది. అమెరికా తన తొత్తు అధ్యక్షున్ని తొలగించి జెలయాను తిరిగి అధ్యక్ష పీఠం మీద కూర్చోబెట్టడానికి తన ప్రతినిధి బృందాన్ని హోండురాస్‌కు పంపాలని అమెరికా నిర్ణయించింది.

అమెరికా పెత్తనాన్ని సహించని లాటిన్ అమెరికా వామపక్ష ప్రభుత్వాలు అమెరికా విధానాలకు ప్రత్యామ్నాయంగా ఇప్పటికే అనేక చర్యలు తీసుకున్నాయి. స్వంత సహకార బ్యాంకు, స్వంత రేడియో, స్వంత టెలివిజన్ (టెలిసూర్), స్వంత సమాచార కేంద్రం నెలకొల్పాయి. ఇప్పుడు అమెరికా డాలరుకు ధీటుగా స్వంత కరెన్సీ “సుక్రీ”ని ఏర్పాటు చేసుకున్నాయి.

బొలీవియాలోని కొచబాంబ నగరంలో అల్బా సమావేశం జరిగింది. అల్బాలో తొమ్మిది సభ్యదేశాలు పాల్గొన్నాయి. ఈక్వెడార్, అధ్యక్షుడు రఫెల్ కొర్రియా, బొలీవియా అధ్యక్షుడు ఇవోమోరేల్స్, వెనిజులా అధ్యక్షుడు హ్యూగో ఛావెజ్, విన్సెంట్-గ్రెనెడా ప్రధానమంత్రి రాల్ఫ్ గోస్సెల్వెస్, హోండురాస్ విదేశాంగమంత్రి పాట్రీసియా రోడన్, పదవి నుండి తొలగించబడిన హోండురాస్ అధ్యక్షుడు మాన్యుయేల్ జెలయాబార్బుడా, ప్రధానమంత్రి విన్సెన్ట్ బార్బివన్ స్పెన్సర్, బొలీవియాలో ఉరుగ్వేదేశ దౌత్యవేత్త జోర్జిలా ప్రభుత్వం పాల్గొన్నారు.

తమ ప్రాంతంలో డాలరుకు ప్రత్యామ్నాయంగా ప్రాంతీయ వాణిజ్యానికి కొత్తకరెన్సీ “సుక్రీ”ని వాడుతామని మీడియా ముందు ప్రతిన బూనారు.

ఈ చర్య యూరోపియన్ యూనియన్‌లో కలవరం కలిగించింది.

-0-

దక్షిణ అమెరికా దేశాలను ఒక వేదిక మీదికి సమీకరించటంలో చొరవతీసుకుని అనేక ప్రత్యామ్నాయ చర్యలు చేపట్టిన వెనిజులా దేశ అధ్యక్షుడు ఛావెజ్ ఇప్పుడు మరొక ముందడుగు వేశారు.

క్యూబాకు, వెనిజులాకు మధ్య 1013 కిలో మీటర్ల దూరం. సముద్ర గర్భంలో కేబుల్ వేసి టెలికమ్యూనికేషన్ల వ్యవస్థను అభివృద్ధి చేస్తున్నామని వెనిజులా మంత్రి జెస్సీ ఛాకోజ్ వెల్లడించారు. రెండు దేశాల మధ్య ఇది విప్లవాత్మక చర్య అన్నారు. రెండు సంవత్సరాలలో యీ కార్యక్రమం పూర్తవుతుందని చెప్పారు.

ప్రస్తుతం శాటిలైట్ ద్వారా మాత్రమే క్యూబాలో ఇంటర్నెట్ సర్వీసులు నడుస్తున్నాయి.

ఆరోగ్య రంగంలో క్యూబా దేశ కృషిని ప్రపంచ ఆరోగ్య సంస్థ డైరెక్టర్ మెచ్చుకున్నారు. మార్గరెట్ ఛాన్ నాలుగు రోజుల పాటు క్యూబా పర్యటనకు అక్టోబర్ 25న వెళ్లారు.

“నేను చూసినంత వరకు క్యూబా ఎంతో చక్కటి కృషి చేసింది. దానికి నేను కృతజ్ఞురాలిని అని క్యూబా వారవత్రికకు ఇచ్చిన ప్రకటనలో ఆమె చెప్పారు.



“ఇది నాతొలి పర్యటన ఆరోగ్య రంగంలో మీరు చేపట్టిన అద్భుతమైన యత్నాల గురించి తెలుసుకునేందుకు ఇక్కడికి వచ్చాను” అని ఆమె అన్నారు.

ప్రపంచ ఆరోగ్య సహాయ సంస్థ సమానత్వం, అందరికీ ప్రభుత్వ ఆరోగ్యం అందుబాటులోకి రావడం గురించి తెలుసు కోవాలని ప్రపంచ ఆరోగ్య సంస్థ ఆసక్తితో వున్నట్లు మార్గరెట్ తెలిపారు.

-0-

అమెరికా “అమ్మవారు” లాంటి జబ్బుల విషయంలో కూడా ఇతర పారిశ్రామిక దేశాలకంటే 10 సంవత్సరాలు వెనకబడి వున్నది. అతి చిన్న వయస్సులోనే మూర్చలు, ఇన్‌ఫ్లూయెంజా, అల్సర్లవంటి జబ్బుల వల్ల చిన్న పిల్లలు మరణిస్తున్నారని, యీ విషయంలో అమెరికా ముందుంటున్నదని కామన్‌వెల్త్‌ఫండ్ పరిశోధన వివరణను ఆరోగ్యవ్యవహారాల పత్రికలో ప్రచురించారు. ఈ వార్త వాషింగ్టన్ నుండి వెలువడింది.

-0-

అక్టోబర్ 12న లాటిన్ అమెరికా దేశాలన్నింటా నిరసన ప్రదర్శనలు జరిగినవి.

1492 సంవత్సరంలో స్పెయిన్‌వారు లాటిన్ అమెరికాలో కాలు మోపారు. స్థానిక రెడ్‌యిండియన్ల జీవన విధానాన్ని చిన్నా భిన్నం చేశారు. అనేక రాజకీయ వ్యవస్థలు, ఆర్థిక వ్యవస్థలు కుప్పకూలాయి.

స్పెయిన్ వారి రాయబారి కార్యాలయాల ఎదుట లాటిన్ అమెరికా దేశాలన్నింటా నిరసన ప్రదర్శనలు జరిగాయి.

వెనిజులా విప్లవ వీరుల సమాధులున్న నేషనల్ పాంథియాన్‌లో పాలక సోషలిస్టు పార్టీ నిర్వహించిన ప్రదర్శనలో పలువురు స్థానిక ప్రజాప్రతినిధులు పాల్గొన్నారు.

పనామా, కోస్టారికా సరిహద్దు వద్ద ప్రవేశమార్గాన్ని స్థానికులు అనేక గంటల పాటు దిగ్బంధించారు. స్పానిష్ జాతివారు స్థానిక ప్రజలను ఊచకోత కోసి నందుకు గుర్తుగా ఈ రోజున నిరసన వెల్లడైంది.

- పర్సా సత్యన్నారాయణ

అక్టోబర్ మహా విప్లవానికి జేజేలు

“రష్యాలోనే ప్రయివేటీకరణ జరుగుతుంటే ఇక్కడ ప్రభుత్వ రంగం ఎందుకు?” ఒకప్పుడు పార్లమెంట్లో కాంగ్రెసు సభ్యుని మాట. “సంక్షోభం ఉన్నప్పటికీ ఆర్థిక వ్యవస్థ నిలదొక్కుకుని, తిరిగి పుంజుకునేలా ప్రభుత్వ రంగ సంస్థలు తోడ్పడ్డాయి.” ఇప్పుడు సోనియా గాంధీ మాట.

సోవియట్ రష్యాలో సోషలిజం దెబ్బతిన్నప్పుడు పెట్టుబడి దారీ వ్యవస్థ మద్దతుదారులంతా తెగసంతోషపడ్డారు. ఇక పెట్టుబడిదారీ విధానమే ప్రత్యామ్నాయం. అదే ఆఖరిది. సోషలిజం లేదు, ఏమీలేదు. దానికి తిరుగు లేదన్నారు. ప్రపంచ పెట్టుబడి దారీ వ్యవస్థ ఆర్థిక సంక్షోభంలో పడితర్వాత ఇప్పుడు పెట్టుబడిదారీ దేశాల అధినేతలతో సహా అందరూ తూచ్ అన్నారు. స్వేచ్ఛా ఆర్థిక విధానం పనికి రాదన్నారు. కుప్పకూలి పోయిన బ్యాంకులు, ఇన్సూరెన్సు కంపెనీలను జాతీయం చేయటమే వాళ్ళకు దిక్కుంది.

సోవియట్ రష్యాకు వందనాలు

రష్యాలో సోషలిస్టు విప్లవం జయప్రదం అయి నవంబర్ 7 నాటికి 92 సంవత్సరాలు అవుతుంది. దోపిడీ పెట్టుబడిదారీ వ్యవస్థను కూలదోసిన తర్వాత ప్రపంచంలో మొదటిసారిగా కార్మిక రాజ్యం అధికారంలోకి వచ్చింది. కేవలం పది సంవత్సరాల్లో నిరుద్యోగం, ఆకలి, పేదరికాలను నిర్మూలించింది. సోవియట్ రష్యా సాధించిన విజయాలను చూసి ప్రపంచం మొత్తం ఉత్తేజం పొందింది. తమ దేశంలో ఉన్న కార్మికులు కూడా ఎక్కడ తిరుగుబాటు చేస్తారో అని పెట్టుబడిదారీ దేశాల్లో పాలకులు భయపడిపోయారు. తమకు ఇష్టమున్నా, లేకపోయినా కార్మికులకు కొన్ని రాయితీలు ఇచ్చారు. తమవి కూడా సంక్షేమ రాజ్యాలంటూ పోజు పెట్టారు.

రెండో ప్రపంచ యుద్ధంలో నాజీ హిట్లర్ సైన్యాన్ని సోవియట్ ఎర్రసేనలు మట్టికరిపించాయి. దాంతో మన దేశంతో సహా వలస పాలనలో మగ్గుతున్న దేశాలన్నిటిలో స్వాతంత్ర్య పోరాటాలు ఊపందుకున్నాయి. అనేక దేశాలు సామ్రాజ్య వాద దేశాల కబంధ హస్తాల నుండి విముక్తి పొందాయి. అదే ఊపులో చైనా, ఉత్తర కొరియా, తూర్పు యూరప్, వియత్నాం క్యూబా వంటి దేశాల్లో సోషలిస్టు వ్యవస్థలు ఏర్పడ్డాయి. మొత్తం ప్రపంచ పటాన్నే మార్చేసిన అక్టోబర్ విప్లవానికి జేజేలు పలకకుండా ఉండలేం.

రష్యాలో సోషలిజం దెబ్బతిన్నప్పటికీ, సోషలిజమే ప్రత్యామ్నాయమని ప్రపంచ ఆర్థిక సంక్షోభం రుజువు చేసింది. మానవాళి ఎదుర్కొంటున్న సమస్యలకు పరిష్కారం చూపటం పెట్టుబడిదారీ వ్యవస్థ వల్ల కాదని తేలింది. పరిష్కారం చూపలేకపోవటమే గాదు కోట్లాది మంది ప్రజల్ని కష్టాల సుడిగుండంలోకి నెడుతున్న చరిత్ర దానిది.

సోషలిస్టు దేశాలు ఇస్తున్న స్ఫూర్తి

ఆర్థిక సంక్షోభం నుండి ప్రపంచాన్ని కాపాడు, నీవే శరణమంటూ చైనా కాళ్ళమీద అమెరికా, యూరప్ దేశాలు పడటంలో చైనా గొప్పతనం బయటపడుతుంది. మన కంటే రెండు సంవత్సరాలు వెనుక స్వాతంత్ర్యం వచ్చినా అన్ని రంగాల్లో మన దేశంకంటే ఏడు, ఎనిమిది రెట్లు ఎక్కువ అభివృద్ధి సాధించిన ఘనత చైనాది. చైనా ఒలింపిక్స్ నిర్వహించిన తీరు చూసి ప్రపంచమే అబ్బురపడింది. ప్రపంచంలో రెండో పెద్ద ఆర్థిక వ్యవస్థగా ఎదిగేందుకు ముందుకు దూసుకుపోతోంది.

మన రాష్ట్రంలో వరదలు వచ్చిన తర్వాత ఏర్పడిన చెత్తా చెదారాన్ని కూడా ఎత్తేయించలేని నికృష్ట పరిస్థితిలో మనపాలకులు వున్నారు. అదే చైనాలో వరదలకు కారణమవుతున్న భారీ నదులకు ముకుతాడు వేశారు. నగరంలో భూకంపం వస్తే మొత్తం నగరాన్ని ఒక్క సంవత్సరంలోనే తిరిగి పునర్నిర్మించారు. అక్షరాస్యత, ఆయుః ప్రమాణం, ఆరోగ్య సౌకర్యాలు తదితర మానవాభివృద్ధి ప్రమాణాల్లో అన్ని సోషలిస్టు దేశాలూ మన కంటే ముందున్నాయి. సోషలిస్టు దేశాలు ఇస్తున్న స్ఫూర్తితో కార్మికులను దోపిడీ నుండి విముక్తి చేయటానికి మనం ముందుకు కదులుదాం.

సోషలిజమే మార్గం

సోవియట్ రష్యా, తూర్పు యూరప్ దేశాల్లో సోషలిజం పడిపోయింది. అయినా సోషలిస్టు సిద్ధాంతం పెట్టుబడిదారీ దోపిడీకి వ్యతిరేకంగా పోరాడుతున్న కార్మికవర్గానికి ఎల్లవేళలా స్ఫూర్తినిస్తుంది. పెట్టుబడిదారీ వ్యవస్థ మానవాళి ఎదుర్కొంటున్న ఏ ఒక్క సమస్యనూ పరిష్కరించలేకపోయింది. మన దేశంలో ఇప్పటికీ 77 శాతం మంది రోజుకు 20 రూ/-ల లోపు ఆదాయంతో పేదరికంలో బతుకుతున్నారు. అదే సోషలిస్టు చైనాలో 40 కోట్ల మంది ప్రజలను పేదరికం నుండి బయటవేసినందుకు ప్రపంచ దేశాల ప్రశంసలు అందుకుంది.

ఇప్పుడు ప్రపంచం ఎదుర్కొంటున్న ఆర్థిక సంక్షోభం పెట్టుబడిదారీ విధానం విఫలం కావటానికి తార్కాణం. ప్రపంచ మంతటా గబ్బు పట్టిన సరళీకరణ, ప్రయివేటీకరణ, ప్రపంచీకరణ విధానాలను మన పాలకులు పట్టుకుని వేలాడుతున్నారు. కొద్ది మంది ధనవంతులకోసం మెజారిటీ ప్రజల ప్రయోజనాలను బలిపెడుతున్నారు. ఈ విధానాలకు వ్యతిరేకంగా మనం ఐక్యంగా పోరాడాలి. సోషలిస్టు సమాజం కోసం బాటలు వేసుకోవాలి. అక్టోబరు విప్లవానికి జేజేలు పలకాలి.

- పి. అజయ్ కుమార్

ఐసిడిఎస్ పరిరక్షణకు పోరాటాలను ఉధృతం చేయాలి

అంగన్వాడీ యూనియన్ అఖిలభారత మహాసభ పిలుపు

అంగన్వాడీ వర్కర్స్ & హెల్పర్స్ ఫెడరేషన్ (ఐఫా) 6వ అఖిల భారత మహాసభలు 2009 అక్టోబర్ 9 నుండి 12 వరకు చండీఘర్ లో అహల్యా రంగేకర్ ప్రాంగణంలో జరిగింది. 23 రాష్ట్రాలకు చెందిన 585 మంది ప్రతినిధులు ఈ మహాసభలో పాల్గొన్నారు. సంఘం అధ్యక్షులు కా||నీలిమామైత్ర పతాకావిష్కరణ చేసారు. అనంతరం వివిధ రాష్ట్రాలకు చెందిన సాంప్రదాయ దుస్తులతో 15000 మందితో ఊరేగింపు అనంతరం బహిరంగ సభ జరిగాయి. ఈ సభకు అంగన్వాడీ యూనియన్ పంజాబ్ రాష్ట్ర అధ్యక్షురాలు కా|| ఉషారాణి స్వాగతం పలుకగా అఖిలభారత అధ్యక్షురాలు కా|| నీలిమామైత్ర అధ్యక్షత వహించారు. ప్రధానకార్యదర్శి కా|| హేమలత, సిఐటియు పంజాబ్ రాష్ట్ర అధ్యక్ష కార్యదర్శులు కా|| విజయ్ మిశ్రా, కా||రఘునాథ్ సింగ్, అంగన్వాడీ యూనియన్ పంజాబ్ రాష్ట్ర ప్రధానకార్యదర్శి కా||హర్జిత్ కౌర్ లు ప్రసంగించారు.

ఐసిడిఎస్ పరిరక్షణ, అంగన్వాడీ ఉద్యోగుల పరిస్థితుల మెరుగుదలకు, పోరాటాలను ఉధృతం చేయాలని యుపిఎ ప్రభుత్వ ప్రజావ్యతిరేక విధానాలను త్రిప్పికొట్టుటకు జరిగే కార్మికోద్యమాలలో అంగన్వాడీ ఉద్యోగులు కూడా పాల్గొనాలని మహాసభ పిలుపునిచ్చినది.

అక్టోబరు 9 సాయంత్రం ప్రతినిధుల సభ ప్రారంభమైనది. జలియన్ వాలాబాగ్, భగత్ సింగ్ ల రాష్ట్ర మయిన పంజాబ్ రాష్ట్ర స్ఫూర్తిని గుర్తు చేస్తూ, ఆహ్వాన సంఘం అధ్యక్షులు కా|| అమర్జిత్ సింగ్ ప్రతినిధులకు ఆహ్వానం పలికారు. బ్రిటిష్ సామ్రాజ్యవాదుల నుండి దేశాన్ని విముక్తి చేయుటకు ప్రాణాలొడ్డిన వారిని స్మరించుకుంటూ ఈ మహాసభలు ఆ స్ఫూర్తిని ప్రతినిధులకు అందిస్తాయనే ఆశాభావాన్ని ఆయన వ్యక్తంచేశారు.

సిఐటియు కార్యదర్శి కా||కనయ్ బెనర్జీ మహాసభను ప్రారంభిస్తూ గత మహాసభ తర్వాత సాధించిన పురోగతి మరియు ఐసిడిఎస్ పరిరక్షణకు ఐఫా చూపుతున్న చొరవను అభినందించారు. దేశ భవిష్యత్ మానవ వనరులయిన పిల్లల అభివృద్ధికి అంగన్వాడీ ఉద్యోగులు కీలక పాత్ర పోషిస్తున్నప్పటికీ వారి న్యాయమైన డిమాండ్లను ప్రభుత్వం నిర్లక్ష్యం చేస్తున్నదని ఆయన విమర్శించారు. లక్షలాది అంగన్వాడీ ఉద్యోగులు, లబ్ధిదారులు కూడ వెనుకబడిన తరగతులకు చెందినవారని, కుల వివక్ష వంటి సాంఘిక సమస్యలను కూడ వారు ఎదుర్కొంటున్నారని అంగన్వాడీ ఉద్యోగులు ఆర్థిక సమస్యలతో పాటు సాంఘిక సమస్యల పరిష్కారానికి కూడా పోరాటాలు చేయాలని ప్రతినిధులకు పిలుపునిచ్చారు. అంగన్వాడీ ఉద్యోగులు, వ్యవసాయ కార్మికులు, పేదరైతుల మధ్య పని



చేస్తున్నారని వారందరూ ప్రభుత్వ విధానాలవలన అనేక సమస్యల నెదుర్కొంటున్నారని వారిని సంఘటిత పరచవలసిన అవసరం ఎంతైనా ఉన్నదని ఆయన గుర్తుచేశారు.

కా|| నీలిమామైత్ర తన అధ్యక్షోపన్యాసంలో ప్రపంచ ఆర్థిక సంక్షోభం గురించి ప్రస్తావిస్తూ ఆ పేరున ఉద్యోగ, కార్మికులపై దాడి పెరుగుతున్నదని ఆవేదన వ్యక్తం చేశారు. ఐసిడిఎస్ ను స్వయంసేవక సంఘాలకు (ఎస్ హెచ్ జిఎస్), ప్రభుత్వేతర సంస్థలకు (ఎన్ స్టీఓస్) కార్పొరేట్ సంస్థలకు అప్పగించే ప్రయత్నాలను చేస్తున్నదని విమర్శించారు. ప్రధాన కార్యదర్శి కా|| హేమలత కార్యదర్శి నివేదికను ప్రవేశపెట్టారు. యుపిఎ ప్రభుత్వం ధనవంతుల పక్షపాతిగా వ్యవహరిస్తున్నదని తత్ఫలితంగా ధనిక, పేద తారతమ్యాలు వివరీతంగా పెరిగిపోతున్నాయని విమర్శించారు. ప్రపంచంలోని 182 దేశాలలో మానవాభివృద్ధి సూచికలో భారత దేశం స్థానం 134 గా ఉన్నది. ప్రపంచ “ఆకలి రాజధాని”గా భారతదేశం మారిపోయినది. అయినప్పటికీ ఐసిడిఎస్, ఎన్ ఆర్ హెచ్ ఎం వంటి పథకాలకు ప్రభుత్వం గురిఅయిన కేటాయింపులు జరుపుటలేదని నివేదిక స్పష్టం చేసింది.

ఐసిడిఎస్, అంగన్వాడీ ఉద్యోగుల పరిస్థితులు ప్రభుత్వ విధానాల ననుసరించి ప్రభావితమవుతాయనికనుక అంగన్వాడీ ఉద్యోగులందరూ ఈ వాస్తవాన్ని గమనించాలని నివేదిక స్పష్టం చేసింది. అనంతరం కార్యదర్శి నివేదికను, జమా, ఖర్చులను మహాసభ ఏకగ్రీవంగా ఆమోదించింది.

ఐసిడిఎస్ - అంచనాలకనుగుణమైన ఫలితాలు సాధించుట ఎలా?

ఐసిడిఎస్ లో మార్పులు,
అంగన్వాడీ ఉద్యోగులకు సాంఘిక భద్రత,
ప్రజాతంత్ర పని విధానం,
అను నాలుగు అంశాలపై కమీషన్ పేపర్లను మహాసభ చర్చించింది.

2010 నాటికి అర్హులయిన పిల్లలందరినీ ఐసిడిఎస్ పరిధిలోకి తీసుకువచ్చి అందుకవసరమైన ఆర్థిక కేటాయింపులు జరపాలనీ, మినీ అంగన్వాడీ కేంద్రాలన్నింటినీ పూర్తిస్థాయి అంగన్వాడీ కేంద్రాలుగా మార్చాలని మహాసభ డిమాండ్ చేసింది. తుహార

భద్రతా చట్టం పరిధిలో ఐసిడిఎస్ క్రింద పౌష్టికాహార సరఫరా చట్టబద్ధమైన హక్కుగా పరిగణించాలని, మరుగుదొడ్లు, మంచినీరు, ఆటస్థలం, తగు విశ్రాంతి ప్రదేశం, ఆటవస్తువులు, మందులు వంటి సౌకర్యాలతో అన్ని అంగన్‌వాడీ కేంద్రాలకు పక్కా భవనాలను నిర్మించాలనీ, శిక్షణద్వారా అంగన్‌వాడీ కేంద్రాలను బలోపేతం చేసి అంగన్‌వాడీ కేంద్రాలను శిశుసంరక్షణ కేంద్రాలుగా, క్రెచ్‌లుగా మార్చాలని, హాజరయిన పిల్లలకు రెండుపూటల ఆహారాన్ని అందించాలని మహాసభ డిమాండ్ చేసింది.

అంగన్‌వాడీ కేంద్రాల నిర్వహణ మెరుగుదలకు ప్రభుత్వం చేయదలచుకున్న మార్పులను అంగన్‌వాడీ ఉద్యోగుల సంఘాలు, లబ్ధిదారుల సంఘాలయిన అఖిలభారత ప్రజాతంత్ర మహిళాసంఘం, అఖిలభారత వ్యవసాయ కార్మిక సంఘం, అఖిలభారత కిసాన్ సభ, సిఐటియు వంటి అన్ని సంఘాలతో సంప్రదించివారి సూచనలను పరిగణనలోనికి తీసుకుని చేయాలని, కేర్, యుఎస్ఎఐ వంటి సంస్థల సూచనలు కాదని మహాసభ డిమాండ్ చేసినది.

అధికధరలు, ఆహారభద్రత, ఐసిడిఎస్ సార్వత్రికరణ, ప||బెంగాల్‌లో వామపక్షాలపై దాడులను నిరశిస్తూ, అసంఘటిత కార్మికుల సంబంధించి, కార్మికులపై దాడులను ఖండిస్తూ, వ్యవసాయ కార్మికులకు సమగ్ర చట్టం కొరకు, ఆశ, మధ్యాహ్న భోజన కార్మికుల డిమాండ్లను బలపరుస్తూ తీర్మానాలను మహాసభ ఏకగ్రీవంగా ఆమోదించినది.

‘ఐసిడిఎస్-మానవాభివృద్ధి’ అనే అంశంపై 10వ తారీఖున సదస్సు జరిగింది. ప్రముఖఆర్థికవేత్త, కేరళ ప్రణాళికాబోర్డు డిప్యూటీ చైర్మన్ కా|| ప్రభాత్‌పట్నాయక్ ప్రధానోపన్యాసం చేశారు. మహాసభల సందర్భంగా వివిధ రాష్ట్రాలలో జరిగిన ముఖ్యమైన పోరాటాలు, అనుభవాలు, ప్రభుత్వ జి.ఓ లతో కూడి ఒక పుస్తకాన్ని అంగన్‌వాడీ అఖిలభారతకేంద్రం ముద్రించింది. దీన్ని సిఐటియు ప్రధానకార్యదర్శి మహమ్మద్ అమీన్ ఆవిష్కరించారు. సిఐటియు అధ్యక్షులు కా|| పాంథే ముగింపు ఉపన్యాసం చేస్తూ యుపిఎ ప్రభుత్వ విధానాలపై పెరుగుతున్న అసంతృప్తి, పెరుగుతున్న నిరుద్యోగం, ఉద్యోగాలనుండి తొలగింపు, కార్మిక హక్కులపై దాడి వంటి అనేక కారణాలవల్ల ఐఎన్‌టియుసి, బిఎంఎస్‌తో సహా అన్ని కేంద్ర కార్మిక సంఘాలు ఈ విధానాలకు వ్యతిరేకంగా పోరాడుటకు ఒక త్రాటిపైకి వచ్చాయన్నారు.

భవిష్యత్ పోరాటాలకు, ప్రచారానికి ఆధారమైన 29 పాయింట్లతో కూడిన డిమాండ్ల పత్రాన్ని మహాసభ రూపొందించి నది. కా|| నీలిమామైత్ర అధ్యక్షురాలిగా, కా|| హేమలత ప్రధాన కార్యదర్శిగా కా|| సరోజ్‌శర్మ కోశాధికారిగా ఉన్న 21 మంది ఆఫీస్ బేరర్లతో కూడిన కమిటీని మహాసభ ఏకగ్రీవంగా ఎన్నుకొన్నది. ఆంధ్రప్రదేశ్ నుండి కా||బి.లలితమ్మ ఉపాధ్యక్షులుగా, పి.రోజా కార్యదర్శిగా, జి.బేబిరాణి, ఎం.సులోచనలు కమిటీ సభ్యులుగా ఎన్నికయ్యారు.

వినిమయ ధరల సూచిక

(బేస్ 2001 = 100)

| సెంటర్ సీరిస్ | మే | జూన్ | జూలై | ఆగస్టు |
|-----------------------|-----|------|------|--------|
| హైదరాబాద్ | 149 | 150 | 154 | 155 |
| గుంటూరు | 155 | 157 | 162 | 165 |
| విశాఖపట్నం | 145 | 149 | 157 | 160 |
| వరంగల్ | 166 | 171 | 177 | 177 |
| విజయవాడ | 155 | 162 | 167 | 166 |
| గోదావరి ఖని | 164 | 169 | 171 | 171 |
| రాష్ట్ర సీరిస్ | | | | |
| విజయనగరం | 163 | 169 | 173 | 175 |
| రాజమండ్రి | 163 | 166 | 170 | 171 |
| జగ్గయ్యపేట | 166 | 170 | 175 | 176 |
| తిరుపతి | 157 | 160 | 165 | 166 |
| కొత్తగూడెం | 156 | 161 | 166 | 168 |
| నిజామాబాద్ | 165 | 169 | 172 | 174 |
| ఆలిండియా | 151 | 153 | 160 | 162 |
| ఏ.పి. | 157 | 151 | 165 | 167 |

| లింకింగ్ ఫ్యాక్టర్ | 1971=100 | 1960=100 | 1982=100 |
|----------------------|----------|----------|----------|
| ఆల్ ఇండియా | - | 4.93 | 4.63 |
| హైదరాబాద్ | - | 5.23 | 4.79 |
| గుంటూరు | - | 5.60 | 4.57 |
| విశాఖపట్నం | 2.48 | 1.87 | 4.64 |
| రాజమండ్రి | 2.55 | 1.81 | 4.26 |
| వరంగల్ | 2.36 | 1.90 | 4.75 |
| ఎన్ఎస్బి కాంప్లెక్స్ | - | 1.89 | 4.21 |
| గోదావరిఖని (ఎవజిపి) | 2.49 | - | 4.45 |
| విజయవాడ | - | - | 4.28 |
| విజయనగరం | - | - | 3.93 |
| కొత్తగూడెం | - | - | 4.58 |
| నిజామాబాద్ | 2.52 | - | - |

రీకో కార్మికుల సమైక్య

సిఐటియు ఎఐటియుసి, హెచ్ఎంఎస్, మరికొన్ని స్వతంత్ర సంఘాల సంయుక్త ప్రచార కమిటీ పిలుపు మేరకు హర్యానాలో అక్టోబర్ 20న రీకో కార్మికులు సమైక్య చేశారు.

రీకో యాజమాన్యం పోరాటం చేస్తున్న కార్మికులపై కిరాయి గూండాలను ప్రయోగించింది. ఆ దాడిలో రీకో కార్మికుడు అజిత్ యాదవ్ హత్యకు గురయ్యాడు. సుమారు మరో 50 మంది కార్మికులు తీవ్రంగా గాయపడ్డారు. రీకో యాజమాన్యం అమానుష వైఖరిని ఖండిస్తూ కోపోద్రిక్తులయిన లక్షలాది కార్మికులు ఈ సమైక్య నిర్వహించారు.

రీకో సంస్థ కార్మికుల పోరాటానికి మద్దతుగా సమైక్య జరిగింది. భారీ పరిశ్రమలైన హోండా, రీకో, సోనీ, బజాజ్ తదితర సంస్థల్లో పని స్థలించిపోయింది. ఉద్యోగ్ విహార్, హోండా చౌక్, మానెసర్లో ఐఎమ్ టి పారిశ్రామిక ప్రాంతాల్లో కార్మికులు భారీ ప్రదర్శన చేశారు. ప్రదర్శనల అనంతరం సుమారు లక్ష మంది కార్మికులు రీకో సంస్థ వద్దకు చేరుకున్నారు. కార్మికుల సమీకరణ సంఖ్య పెరుగుతున్న కొలదీ రీకో యాజమాన్యం వివిధ జిల్లాల నుండి పోలీసు బందోబస్తును సమీకరించింది.



ఈ సందర్భంగా కార్మికుల నుద్దేశించి సల్పేర్ సింగ్, (సిఐటియు), అనిల్, రాజ్ సింగ్, రాజ్ బేర్ చాహల్ (ఎఐటియుసి), రాజ్ కుమార్ (రీకో యూనియన్ అధ్యక్షులు), రాజేంద్ర (న్యాయవాది) వినీత్ (హిరోహోండా యూనియన్), దేవీ సింగ్ (సర్వకర్మచారిసంఘం) తదితరులు సోదర కార్మికుని హత్యతో కోపోద్రిక్తులై, తమ బాదను వ్యక్తం చేస్తూ ప్రసంగాలు చేశారు.

పోలీసు, అధికార యంత్రాంగం, కార్మిక శాఖ రీకో యాజమాన్యంతో కుమ్మక్కయినేరం చేశాయని ఆక్షేపించారు. కార్మికుల ప్రతిచిన్న సమస్య పరిష్కారంలో జాప్యం చేస్తూ పరిస్థితులు క్షీణించడానికి ప్రభుత్వ యంత్రాంగ నిర్లక్ష్యమే కారణమని స్పష్టం చేశారు. కార్మికుల ప్రాథమిక హక్కుల సంఘం

పెట్టుకోవడానికి తమ సోదర కార్మికుని ప్రాణాన్ని కోల్పోవల్సి వచ్చినందుకు నిరసన వ్యక్తంచేశారు.

యాజమాన్యాలు నిరంతరంగా కార్మికులను కాంట్రాక్టు విధానాల్లోనే కొనసాగిస్తూ తమ ఇష్టాను సారంగా పనినుండి తొలగిస్తున్నారు. కార్మికులు సమస్యల పరిష్కారానికి శాంతియుతంగా ఆందోళన ప్రారంభించిందే తడవుగా

యాజమాన్యాలు పాశవికంగా దాడి చేస్తున్నాయి. సమస్యలు పరిష్కరించకుండా కాలయాపన చేయడం, ఆందోళన స్థితికి చేరుకున్నాక పాశవికదాడులు చేయడం యాజమాన్యాల కుట్ర పూరిత వైఖరిగా వక్తలు స్పష్టం చేశారు. హోండా సంస్థలో జరిగిన ఇదే విధమైన దాడి మనరావుతమైనదని వక్తలు గుర్తుచేశారు. హర్యానా ప్రభుత్వ పాలనాయంత్రాంగం ఎన్నికల నిర్వహణలో తలమునకలైవున్నా, కార్మిక శాఖ ఏమాత్రం కాలయాపన చేయకుండా యాజమాన్యానికి వత్తాసు పలికింది.

అజిత్ యాదవ్ ను హత్యచేసిన యాజమాన్య కిరాయి గూండాలను వెంటనే అరెస్టు చేయాలని, మరణించిన కార్మికుని కుటుంబానికి రూ॥ 25 లక్షలు నష్ట

పరిహారం, కుటుంబ సభ్యులలో ఒకరికి ఉద్యోగం కల్పించాలని డిమాండు చేశారు. గాయపడిన కార్మికులకు నష్టపరిహారం, పోరాడుతున్న కార్మికులపై విధించిన తప్పుడు కేసుల ఉపసంహరణ, పరిశ్రమల్లో యూనియన్ల రిజిస్ట్రేషన్, తొలగించిన కార్మికులను తిరిగి నియామకం, చర్చల ద్వారా కార్మికుల సమస్యల పరిష్కారం చేయాలని డిమాండు చేశారు. పరిశ్రమల్లో రక్షణ పేరుతో సమాంతరంగా జరుగుతున్న మార్షల్స్ (ప్రయివేటు సైన్యం) నియామకాలను తక్షణం రద్దు చేయాలని డిమాండు చేశారు.

సెంటర్ ఆఫ్ ఇండియన్ ట్రేడ్ యూనియన్ (సిఐటియు) అక్టోబర్ 18వ తేదీని జరిగిన యాదవ్ హత్యను ఖండిస్తూ, 20వ తేదీ సమైక్య పూర్తి మద్దతు ప్రకటించింది. రీకో సంస్థ

సెక్యూరిటీగార్డులు కార్మికులపై కిరాయి గుండాల దాడికి తోడ్పడ్డారని, రీకో యాజమాన్యం చర్చల ద్వారా ఉమ్మడి బేరసారాల హక్కును పరిరక్షించకుండా కార్మికుల శక్తిని పాశవికంగా అణచివేయడానికి, ఉద్యోగులను తొలగించి వీధుల పొల్చేస్తూ ఆటవికదాడులకు దిగడాన్ని సిఐటియు ఖండించింది.

పెట్టుబడులను ప్రోత్సహించే నెపంతో కేంద్ర ప్రభుత్వం గుర్గావ్, మానెసర్ పారిశ్రామిక ప్రాంతాల్లో కార్మిక చట్టాల అమలు నియంత్రణలో విఫలమయిందని, యాజమాన్యాలకు మద్దతును, రక్షణను కల్పిస్తూ కొనసాగుతున్న ఆటవిక రాజ్యానికి కేంద్ర ప్రభుత్వమే బాధ్యత వహించాలని సిఐటియు హెచ్చరించింది.

అదే సందర్భంగా హర్యానా సిపిఎం రాష్ట్ర శాఖ సమ్మెకు సంపూర్ణ మద్దతు తెలిపింది. రాష్ట్ర కార్యదర్శి ఇందర్జిత్ సింగ్ రీకో యాజమాన్యం కార్మికులపై చేసిన కుట్ర పూరితమైన దాడిని తీవ్రంగా ఖండించారు. ప్రభుత్వ యంత్రాంగ యాజమానులతో కుమ్మక్కయి కార్మిక చట్టాలను కాలరాశి, కార్మికుల హక్కులపైనే గాక, ప్రత్యక్ష దాడులు చేసే స్థితికి యాజమాన్యాలు చేరుకోవడానికి ప్రభుత్వమే బాధ్యత వహించాలని అన్నారు.

శాంతియుతంగా సమ్మె చేస్తున్న కార్మికులపై రీకో యాజమాన్యం చేయిస్తున్న దాడి పోలీసుల మద్దతుతోనే జరిగిందన్నారు. అక్టోబర్ 21న కార్మిక సంఘాల సంయుక్త ప్రచార కమిటీ ఆధ్వర్యాన హర్యానా రాష్ట్ర వ్యాప్తంగా నిరసనదినం నిర్వహించబడింది. ఈ సందర్భంగా వందలాది మంది కార్మికులు, మహిళలతో సహా, గుర్గావ్ కార్మిక శాఖ, డిప్యూటీ కమీషనర్ ఆఫీస్ వద్ద ధర్నా నిర్వహించారు. వివిధ కేంద్ర కార్మిక సంఘాల నాయకులు ధర్నాలో పాల్గొని ప్రసంగించారు. హోండా సంఘటన నుండి ఇటు యాజమాన్యాలు గానీ, అటు అధికారులుగాని పాఠాలు నేర్చుకోలేదని, పోరాడే కార్మికులపై, కార్మిక నాయకులపై తప్పుడు కేసులు బనాయించటం, ఉద్యోగాలనుండి తొలగించటం కొనసాగుతోందని వక్తలు విమర్శించారు. కార్మికులు తమ న్యాయమైన కోర్కెలు సాదించుకోనేందుకు విశాల ఐక్యతతో పోరాడటం తప్ప మరోమార్గం లేదన్నారు. గుర్గావ్ పరిశ్రమల అసోసియేషన్ విడుదల చేసిన ప్రకటనలో హత్యోదంతం ప్రస్తావనే లేకపోవడాన్ని ధర్నా ఖండించింది. రీకో సంస్థ కార్మికుల కోర్కెలతో సహా తదితర సంస్థలన్నింటా వున్న కార్మికుల కోర్కెలతో కూడిన వినతిపత్రాన్ని నగర్ మేజిస్ట్రేట్ కు ఇచ్చారు. ♦

వర్ధన్నపేటలో అంగన్ వాడీ వర్కర్స్ & హెల్పర్స్ యూనియన్ జెండా ఆవిష్కరణ

అఖిలభారత అంగన్ వాడీ వర్కర్స్ & హెల్పర్స్ ఫెడరేషన్ పిలుపు మేరకు వర్ధన్నపేట ప్రాజెక్టు కమిటీ ఆధ్వర్యంలో వర్ధన్నపేట ఐసిడిఎస్ ప్రాజెక్టు కేంద్రం వద్ద అఖిలభారత అంగన్ వాడీ వర్కర్స్ & హెల్పర్స్ ఫెడరేషన్ (సిఐటియు) ప్రాజెక్టు అధ్యక్షురాలు బి.రుక్మిణిదేవి జెండా ఆవిష్కరించారు. అనంతరం ర్యాలీటా అంబేద్కర్ సెంటర్ లోని గాంధీ విగ్రహానికి తమ సమస్యలను పరిష్కరించుటకుగాను కేంద్ర, రాష్ట్ర ప్రభుత్వాలకు కనువిప్పు కలిగించాలని వినతి పత్రం సమర్పించారు.

ఈసందర్భంగా సిఐటియు మండల అధ్యక్ష కార్యదర్శులు తుమ్మల సాంబయ్య, మిద్దెపాక రవీందర్లు ప్రాజెక్టు కమిటీ అధ్యక్ష కార్యదర్శులు బి.రుక్మిణిదేవి, పి.భాగ్యలక్ష్మిలు మాట్లాడుతూ గత 20 సం॥ నుండి గర్భిణీ స్త్రీలకు రక్షహీనత నిరోధానికి పుట్టిన

పిల్లల ఆరోగ్యం కొరకు ఐసిడిఎస్ ద్వారా సేవలందిస్తున్న వర్కర్స్ మరియు హెల్పర్స్ ను రెగ్యులర్ చేయాలని ఇందుకు ఐసిడిఎస్ ను సంస్థాగతం చేయాలని, ఐసిడిఎస్ ను నిర్వహించే జీ.వోలు 41,42,390 లను వెంటనే రద్దు చేయాలని డిమాండ్ చేశారు. ఈ కార్యక్రమంలో వ్య.కా.సంఘం డివిజన్ అధ్యక్షులు సిహెచ్.లెనిన్, ఎస్ఎఫ్ఐ డివిజన్ కార్యదర్శి గడ్డం భాస్కర్, కెవిపిఎస్ మండల కన్వీనర్ తాటికాయల ఆనంద్ లతో పాటు ప్రాజెక్టు పరిధిలోని 3 మండలాలకు చెందిన వర్ధన్నపేట, రాయపర్తి, పర్వతగిరి అధ్యక్ష కార్యదర్శులు, చంద్రకళ, సంగీత, హైమవతి, కమల, ఎం.అరుణదేవి, భవాని లతో పాటు వర్కర్స్ మరియు హెల్పర్స్ పాల్గొన్నారు. ♦♦♦



మెదక్ జిల్లా సిఐటియు ప్లీనంలో ప్రసంగిస్తున్న రాష్ట్ర కార్యదర్శి ఎ.వి. నాగేశ్వరరావు



ప్రకాశం జిల్లా గ్రామసేవకుల సంఘం 6వ మహాసభలో ప్రసంగిస్తున్న సంఘం రాష్ట్ర గౌ.అధ్యక్షులు పాలడుగు భాస్కర్



అధ్యయన యాత్రల దృశ్యాలు



కార్మికులను కలుసుకుందాం - సమస్యలను తెలుసుకుందాం

KLVA-430



అధ్యయన యాత్రల దృశ్యాలు





మనసు ఫౌండేషన్
పుస్తకాల పరిశీలనాపట్టిక

| | |
|-------------------|-------------|
| పుస్తకం సంఖ్య | KI VOTA 430 |
| పుస్తకం పేరు | 57823 emso |
| తారీఖు | 25/8/23 |
| మొదటి అడ్డు | yes |
| వెనుక అడ్డు | yes |
| మొత్తం పేజీలు | 37 |
| పెద్ద పైకా పేజీలు | No |
| ఖాళీ పేజీలు | No |
| లేని పేజీలు | No |
| తయారు చేసినది | Nandani |
| పేజీలు విడదీసినది | Nandani |
| స్కాన్ చేసినది | Mounika |
| పరీక్ష చేసినది | AMRUTHA |
| పేజీలు పరిచూసినది | |
| బైండింగు చేసినది | |
| ప్యాకింగు చేసినది | |
| స్కాన్ చేయబడినది | |
| తప్పులు | No |
| పరిస్థితి | good |